

5

میری کتاب



اُردو کی پانچویں کتاب

(پانچویں جماعت کے لیے)



پنجاب ٹیکسٹ بک بورڈ، لاہور

جملہ حقوق: بحق پنجاب ٹیکسٹ بک بورڈ لاہور محفوظ ہیں۔ تیار کردہ پنجاب ٹیکسٹ بک بورڈ لاہور بمطابق قومی نصاب ۲۰۰۲ء
منظور کردہ: وفاقی وزارت تعلیم (شعبہ نصاب سازی) حکومت پاکستان۔ اسلام آباد بحوالہ مراسلہ نمبر No. F. 1-1/2005-Langs (Pt-ii) مورخہ 22 جون 2006ء

فہرست

نمبر شمار	سبق	صفحہ	نمبر شمار	سبق	صفحہ
۱	حمد (نظم)	۱	۱۸	سچا خواب	۴۰
۲	عفو و درگزر	۳	۱۹	مکھی اور مچھر	۴۳
۳	نعت (نظم)	۵	۲۰	کہنا بڑوں کا مانو (نظم)	۴۵
۴	وفا کا پیکر	۷	۲۱	جواں مردی	۴۷
۵	اہل پنجاب	۹	۲۲	قلم کی آپ بیتی	۵۰
۶	ایک آرزو (نظم)	۱۳	۲۳	محمود غزنوی اور بڑھیا (نظم)	۵۲
۷	سید جمال الدین افغانی	۱۵	۲۴	سنہری باتیں	۵۳
۸	ٹھنڈی ہوا (نظم)	۱۷	۲۵	ایک بہادر خاتون	۵۵
۹	قرارداد پاکستان	۱۹	۲۶	سچل سرمست	۵۸
۱۰	پھلوں کی وادی۔ کوئٹہ	۲۱	۲۷	ہائے میرے بچے!	۶۰
۱۱	سردار عبدالرزاق نشتر	۲۵	۲۸	مزار قائد	۶۱
۱۲	عقل مند بوڑھا	۲۸	۲۹	دو بھائی	۶۳
۱۳	حضرت امام جعفر صادق	۳۰	۳۰	ایک خط	۶۵
۱۴	حضرت عثمان غنی	۳۲	۳۱	لاٹج بڑی بلا ہے	۶۷
۱۵	زیارت	۳۴	۳۲	تصویری کہانی	۶۹
۱۶	ایک مکڑ اور مکھی (نظم)	۳۶	۳۳	دعا (نظم)	۷۰
۱۷	حکایات	۳۸	۳۴	فرہنگ	۷۱

مصنفین: قیس چودھری چھر کلوت میو مزل احمد محمد زبیر ساسی شمیمہ ندیم

ایڈیٹر:

ناشر: پنجاب بک ڈپول لاہور مطبع: رحیم آرٹ پریس۔ لاہور

تاریخ اشاعت	ایڈیشن	طباعت	تعداد اشاعت	قیمت
مارچ 2011	اول	26	41,000	31.00

بِسْمِ اللَّهِ الرَّحْمَنِ الرَّحِيمِ

حمْد

رکھو	زباں	پہ	جاری	حمد	جناب	باری
وہ	رازق	جہاں	ہے	وہ	خالق	جہاں
مالک	ہے	مُحْشک	و خَر	حاکم	ہے	بحر و بر
عرش	بریں	اُسی	کا	فرش	زمیں	اُسی
ہے	اُس	کی	بادشاہی	از	ماہ	تا بہ
ہر	شے	میں	نور اُس	ہر	جا	ظہور اُس
ہر	چیز	سے	عیان	ہے	چیز	میں
تعریف	اُس	کی	لکھے	ممكن	نہیں	کسی
خدا	کی			توصیف	اُس	
مُشْت	خاکی			کیا	لکھے	

(علامہ راشد الخیری)



مشق

سوالات کے جوابات دیجیے۔

- ۱۔ شاعر نے زبان پر کیا جاری رکھنے کا مشورہ دیا ہے؟
- ۲۔ ”از ماہ تا بہ ماہی“ کا کیا مطلب ہے؟
- ۳۔ کیا اللہ تعالیٰ کی حمد و ثنا کا حق ادا کرنا انسان کے بس میں ہے؟
- ۴۔ حمد کا خلاصہ لکھیے۔
- ۵۔ مندرجہ ذیل الفاظ کے متضاد لکھیے:
بحر۔ خشک۔ نہاں۔ فرش۔
- ۶۔ حمد کے پہلے دو شعروں کی تشریح نیچے دی جا رہی ہے۔ آپ باقی اشعار کی تشریح کیجیے۔
ان شعروں میں علامہ راشد الخیری نے انسانوں کو اللہ تعالیٰ کی حمد و توصیف کا مشورہ دیا ہے۔ یقیناً وہ لوگ خوش قسمت ہیں جن کی زبانیں ذکر الہی سے ہر وقت تر رہتی ہیں۔ ہمیں ہر وقت اللہ تعالیٰ کو یاد رکھنا چاہیے۔ زندگی کا کوئی لمحہ اس کی یاد سے غافل نہیں گزرنا چاہیے۔
دنیا کی ہر چیز کا پیدا کرنے والا اللہ تعالیٰ ہے۔ انسان، حیوان، چرند، پرند، درخت، پودے، پہاڑ، صحرا، ندی، نالے، دریا، زمین، آسمان، سورج، چاند، ستارے غرض ہر چیز کا خالق اللہ تعالیٰ ہے۔ دنیا کو رزق عطا کرنے والی ذات بھی وہی ہے۔ جس ذات نے ہمیں پیدا کیا ہے اور ہمارے کھانے پینے کے لیے انواع و اقسام کے اناج، پھل اور میوے اُگائے، ہمارا فرض ہے کہ اس کی تعریف کریں۔

عفو و درگزر



عفو و درگزر کا مطلب ہے، دوسروں کی غلطی یا کوتاہی معاف کر دینا۔ اسلامی تعلیمات میں عفو و درگزر کی بڑی اہمیت ہے۔ سید الانبیا حضرت محمد صلی اللہ علیہ وآلہ وسلم کی زندگی عفو و درگزر کا مرقع تھی۔ آپ نے کبھی کسی کو برا بھلا نہ کہا اور نہ کبھی زندگی بھر کسی سے ذاتی انتقام لیا بلکہ آپ ہمیشہ درگزر فرماتے تھے۔

ایک مرتبہ حضور طائف گئے اور وہاں کے لوگوں کو اللہ تعالیٰ کے احکامات سنائے۔ طائف والے یہ باتیں سن کر سخت برہم ہوئے اور آپ کو پتھر مارنے لگے۔ پتھر لگنے سے آپ زخمی ہو گئے۔ زخموں سے اتنا خون بہا کہ حضور کے جوتے خون سے بھر گئے۔ اسی وقت اللہ کی طرف سے ایک فرشتے نے حاضر ہو کر کہا ”آپ حکم دیں تو میں طائف والوں پر پہاڑ گرا دوں۔“ آپ نے جواب دیا ”نہیں“ اور پھر ہاتھ اٹھا کر اللہ سے عرض کی:

”اے میرے مولا! طائف والوں پر رحم فرما، انہیں سیدھی راہ دکھا دے“

نبی کریم کی زندگی عفو و درگزر کی درخشندہ مثالوں سے بھری پڑی ہے۔ صلح حدیبیہ کے موقع پر کفار کے ستر آدمی گرفتار کر لیے گئے۔ یہ لوگ مسلمانوں پر اچانک حملہ کرنا چاہتے تھے۔ آپ نے نہایت کشادہ دلی سے انہیں معاف کر دیا۔

حضرت ابو مسعودؓ فرماتے ہیں، میں ایک دفعہ اپنے ایک غلام کو مار رہا تھا کہ پیچھے سے آواز آئی: ”خبردار! خبردار!!“ مڑ کر دیکھا تو حضورؐ فرما رہے تھے: ”ابو مسعود! جتنا قابو تم کو اس غلام پر ہے اس سے زیادہ خدا کو تم پر ہے۔“ ابو مسعودؓ کہتے ہیں کہ حضورؐ کی اس نصیحت کا مجھ پر اتنا اثر ہوا کہ میں نے پھر کبھی کسی غلام کو نہیں مارا۔ مکے والوں نے حضورؐ پر بہت ظلم ڈھائے۔ آپ کو مکہ چھوڑ کر مدینہ جانا پڑا۔ وہاں بھی مکے والوں نے حضورؐ کو جین سے نہ رہنے دیا۔ جب مکہ فتح ہوا تو وہ آپ کے سامنے گردنیں بٹھکائے کھڑے تھے۔ اس وقت حضورؐ ان سے بدلہ لے سکتے تھے لیکن آپ نے سب کو معاف فرما دیا۔

حضورؐ کی پیاری صاحب زادی حضرت زینبؓ مکہ سے مدینہ آرہی تھیں کہ کفار نے آپ کا راستاروک لیا۔ ایک شخص نے حضرت زینبؓ کو اونٹ سے گرا دیا، انہیں سخت چوٹ لگی اور بعد میں یہی چوٹ اُن کے انتقال کا سبب

بنی۔ مکہ فتح ہوا تو حضرت زینبؓ کو ایذا پہنچانے والا شخص وہاں سے بھاگ گیا۔ کچھ عرصہ بعد اُس نے حضورؐ کی خدمت میں حاضر ہو کر معافی مانگی۔ آپؐ نے اپنی بیٹی کے قاتل کو معاف کر دیا۔ اسی طرح آپؐ نے اپنے چچا حضرت حمزہؓ کا کلیجہ چبانے والی ہندہ کو بھی معاف کر دیا تھا۔

نبی اکرمؐ نے متعدد احادیث میں عفو کی تلقین فرمائی ہے مثلاً:

”اللہ تعالیٰ عفو و درگزر کرنے والے کی عزت میں اضافہ کرتا ہے۔“

”پہلوان وہ نہیں جو کسی کو پچھاڑ دے۔ اصلی طاقت و روہ شخص ہے جو غصے کے وقت اپنے آپ پر قابو رکھے۔“

”نیکی یہ نہیں کہ صلہ رحمی کرنے والوں کے ساتھ صلہ رحمی کرو بلکہ نیکی یہ ہے کہ جو بد سلوکی کرے اس کے ساتھ

بھی مروت اور حسن سلوک کا برتاؤ کرو۔“

”ایک دوسرے کو معاف کرو تمہارے باہمی کینے دُور ہو جائیں گے۔“

ان احادیث نبویؐ کی روشنی میں عفو و درگزر کی اہمیت واضح ہو جاتی ہے۔ عفو و درگزر سے معاشرے میں امن و سلامتی کا دور دورہ ہوتا ہے اور حسد و عناد مٹ جاتا ہے۔ عفو کرنے والا اللہ تعالیٰ کی صفتِ مغفرت کو اپناتا ہے۔ اس طرح بندے کا یہ عمل اللہ کی رضا کا ذریعہ بنتا ہے۔

مشق

مختصر جواب لکھیے:

۱۔

- (الف) عفو و درگزر کا کیا مطلب ہے؟
- (ب) حضورؐ کی زندگی کس خوبی کا مرقع تھی؟
- (ج) عفو کرنے والا اللہ تعالیٰ کی کون سی صفت کو اپناتا ہے؟
- (د) صلح حدیبیہ کے موقع پر آپؐ نے گرفتار ہونے والے کفار کے ساتھ کیا سلوک کیا؟
- (و) حضورؐ کی نصیحت کے بعد حضرت ابو مسعودؓ نے غلام کو سزا کیوں نہیں دی؟
- (ه) اہل طائف کیوں برہم ہوئے؟

۲۔ واحد کے جمع اور جمع کے واحد لکھیے :

الفاظ۔ کفار۔ شخص۔ ارشاد۔ احادیث

۳۔ ایسے الفاظ جن کے معنی ایک دوسرے کے الٹ ہوں متضاد الفاظ کہلاتے ہیں۔ آپ ان الفاظ کے متضاد لکھیے :

برائی۔ غلام۔ انتہا۔ دشمنی۔ ظالم

۴۔ حضورؐ کی حیات مبارکہ کا کوئی اور واقعہ اپنی کاپی میں خوش خط لکھیے جس میں عفو و درگزر کی صفت نمایاں ہو۔

۵۔ عفو و درگزر کے بارے میں دو احادیث زبانی یاد کر کے کلاس میں سنائیے۔


۶۔ مندرجہ ذیل الفاظ پڑھیے اور درست اعراب لگائیے۔

مغفرت۔ مرقع۔ نصیحت۔ مروت

نعت

نعت اُس نبیؐ کی جس نے پیغامِ حق سنایا
 انسانیت کا رستا انسان کو دکھایا
 ماں باپ جس سے خوش ہوں وہ راہ بھی بتائی
 جس سے خدا ہو راضی وہ گھر ہمیں سکھایا
 نور اُس کا سب سے پہلے پیدا کیا خدا نے
 بزمِ جہاں میں لیکن آخر میں سب سے آیا
 ہر آدمی پہ کھولا محنت کا راز اُس نے
 جو سو رہے تھے غافل آکر اُنھیں جگایا
 شعلے بھڑک رہے تھے دنیا میں کفر و شر کے
 انسان کو اُس نے آکر اس آگ سے بچایا
 مہیلیں جہاں میں ہر سو توحید کی شعاعیں
 مشرق بھی جگمگایا مغرب بھی جگمگایا

(محشر رسولِ مکری)




مشق

سوالات کے جوابات لکھیے۔

- ۱۔ کس نبی نے پیغامِ حق سنایا؟
- ۲۔ ”انسانیت کا رستا“ سے کیا مراد ہے؟
- ۳۔ اس نعت میں حضور کی جن جن صفات کا ذکر ہوا ہے اُن کو ایک پیرے میں لکھیں۔
- ۴۔ محنت کے بارے میں حضور کا ارشاد ہے ”کام کرنے والا اللہ کو پسند ہے“۔ آپ محنت کی عظمت پر پانچ جملے لکھ کر اپنے اُستاد کو دکھائیں۔
- ۵۔ درج ذیل الفاظ و مرکبات کو با معنی جملوں میں استعمال کریں۔
پیغامِ حق۔ گر۔ بزمِ جہاں۔ غافل۔ شعلے۔ کفر و شر۔ شعاعیں۔
- ۶۔ اس نعت کے علاوہ کوئی اور نعت اپنی کاپی پر لکھ کر اپنے اُستاد کو دکھائیں۔
- ۷۔ اس نعت کو زبانی یاد کر کے کورس کی صورت میں پڑھیں۔



وفا کا پیکر



مکہ مکرمہ میں بنو اسد کے ایک گھر میں آج عجیب چہل پہل ہے۔ بنو ہاشم کے بزرگ اور نوجوان اپنے ایک حسین و جمیل نوجوان محمد بن عبد اللہ کی برات لے کر خویلد بن اسد کی خوب صورت ترین بیٹی، جسے اہل مکہ ”طاہرہ“ کے حسین لقب سے پکارتے ہیں، کو بیاہنے آئے ہیں۔ قریش کی یہ مال دار تاجر خاتون خدیجہ الکبریٰ ہے جس سے مکہ کے بڑے بڑے رؤسا اور اُمرا شادی کرنا چاہتے تھے مگر انھوں نے ایک ایسے نوجوان کا انتخاب کیا جو انھی کی طرح اوصاف حمیدہ کا مالک ہے اور جسے لوگ صداقت اور امانت کی وجہ سے الصادق اور الامین کے مبارک لقب سے یاد کرتے ہیں۔ حضرت خدیجہؓ نے ایک مال دار تاجر گھرانے میں جنم لیا۔ عرب کی معزز عورتوں کی طرح مروجہ تعلیم حاصل کی اور اپنے والد خویلد بن اسد کی وفات کے بعد اپنے حصے کے ترکہ سے تجارت کا کام جاری رکھا۔ بہت جلد ملکیت العرب کے نام سے مشہور ہو گئیں۔ آپؓ کے حسن و جمال اور مال و دولت کو دیکھ کر بہت سے لوگوں نے آپؓ کو شادی کا پیغام بھیجا مگر آپؓ نے اپنے تجربہ کی بنا پر حضور صلی اللہ علیہ وآلہ وسلم کا انتخاب فرمایا۔ اس حسین انتخاب پر کچھ کم ظرف لوگوں نے باتیں بھی بنائیں اور حضورؐ کے کم مال دار ہونے کا طعنہ بھی دیا۔ مگر آپؓ نے نکاح کے فوراً بعد اعلان فرمادیا کہ آج سے ”خدیجہ کا سارا مال و متاع حضورؐ کا ہے۔ وہ جیسے چاہیں اس کو استعمال میں لائیں۔“ آپؓ نے نہ صرف زبانی یہ اعلان فرمایا بلکہ عملی طور پر اس کو پورا کیا اور ساری زندگی حضورؐ کی خدمت میں بسر کر دی۔ اگرچہ آپؓ کے پاس بے شمار غلام اور لونڈیاں تھیں لیکن آپؓ حضورؐ کی خدمت خود کرتیں اور اس میں دلی راحت محسوس کرتیں۔

جب حضورؐ نے اعلان نبوت فرمایا تو سب سے پہلے حضرت خدیجہؓ نے آپؓ کی تصدیق فرمائی اور آپؓ پر ایمان لائیں۔ اعلان نبوت کے بعد قریش اور پورے مکہ والے حضورؐ کے دشمن ہو گئے۔ وہ جس زبان سے الصادق اور الامین کہتے تھے اُسی سے آپؓ کو ساحر اور کاذب کہنے لگے۔ یہاں تک کہ آپؓ کا معاشی مقاطعہ کر دیا گیا۔ آپؓ اپنے ساتھیوں کو لے کر شعب ابی طالب میں چلے آئے اور تین سال انتہائی صبر اور تکلیف کے ساتھ گزارے۔ ان کھٹن مرحلوں میں حضرت خدیجہؓ برابر آپؓ کے ساتھ رہیں اور ہر قدم پر آپؓ کی حوصلہ افزائی فرماتی رہیں۔

حضورؐ سے شادی کے بعد حضرت خدیجہ الکبریٰؓ قریب قریب پچیس سال تک زندہ رہیں۔ اس مدت میں انھوں نے ہر قسم کے مصائب کو نہایت دلیری سے برداشت کیا اور آقائے دو جہاں کی رفاقت اور جاں نثاری کا حق ادا کر دیا۔ جب حضورؐ کفار کی بے ہودہ باتوں سے افسردہ خاطر ہوتے تو حضرت خدیجہ الکبریٰؓ حوصلہ دیتیں۔ آپؐ فرماتیں ”یا رسول اللہ! آپؐ رنجیدہ نہ ہوں۔ آپؐ غریبوں کی مدد کرنے والے ہیں، یتیموں کا خیال رکھنے والے ہیں۔“

حضرت خدیجہ الکبریٰؓ حضورؐ کی ہم خیال اور غم گسار تھیں۔ آپؐ فرمایا کرتے تھے:

”خدیجہؓ نے سب سے پہلے میری تصدیق کی۔ جب لوگ کافر تھے آپؐ ایمان لائیں، جب میری مدد کرنے والا کوئی نہ تھا انھوں نے میری مدد کی۔“

حضرت خدیجہؓ نے حضورؐ سے شادی کے بعد زیدؓ نامی غلام آپؐ کی خدمت میں پیش کیا، جسے آپؐ نے اسی وقت آزاد کر دیا۔ زیدؓ آپؐ سے اس قدر متاثر ہوئے کہ اپنے والدین کے شدید اصرار کے باوجود ان کے ساتھ نہیں گئے اور آپؐ کی خدمت میں رہنے کو ترجیح دی۔

حضورؐ نے ملکہ والوں کو اسلام کی دعوت دی تو کافروں کو یہ بات پسند نہ آئی۔ انھوں نے آپؐ کی بھرپور مخالفت شروع کر دی۔ آزمائش کے اس دور میں حضرت خدیجہؓ نے آپؐ کو بہت سہارا دیا۔ آپؐ نے وفات پائی تو حضورؐ کو بے حد دکھ ہوا۔ اس سال کو ”غم کا سال“ کہا جاتا ہے۔ حضرت خدیجہؓ کا ہمارا خوش بخت اور صالحہ خواتین میں ہوتا ہے۔ آج بھی خواتین ان کی زندگی سے روشنی حاصل کرتی ہیں۔

مشق

۱۔ مختصر جواب لکھیے:-

- (الف) حضرت خدیجہؓ کے والد کا کیا نام تھا؟
 (ب) لوگ آپؐ کو کس لقب سے پکارتے تھے؟
 (ج) حضرت خدیجہؓ کے بارے میں حضور صلی اللہ علیہ وآلہ وسلم نے کیا فرمایا؟
 (د) حضرت زیدؓ نے اپنے ماں باپ کے ساتھ جانے سے کیوں انکار کیا؟
- ۲۔ متضاد لکھیے:

کانٹے۔ مشہور۔ شریف۔ مال دار۔ محبت

۳۔ درست اور غلط فقرات کی نشان دہی (✓) اور (x) کے نشانات سے کیجیے:

- (الف) حضرت خدیجہؓ قریش کی مال دار خاتون تھیں۔
 (ب) آپؐ کے والد ایک کامیاب معالج تھے۔
 (ج) حضرت خدیجہؓ سب سے پہلے ایمان لائیں۔
 (د) حضورؐ سے شادی کے بعد حضرت خدیجہؓ الکبریٰؓ قریب قریب پچیس سال تک زندہ رہیں۔
- ۴۔ معنی لکھیے:-

سبقت۔ فروغ۔ تبلیغ۔ تمسخر۔ مخالفت
 مؤنث لکھیے۔

۵۔

والد۔ شوہر۔ غلام

۶۔ حضرت خدیجہؓ الکبریٰؓ کی سیرت مبارک پر دس جملے خوش خط لکھیے۔

اہل پنجاب

’پنجاب‘ دو لفظوں پنج اور آب سے مل کر بنا ہے۔ پنجاب کا مطلب ہے پانچ دریاؤں کی سرزمین۔ یہاں دریائے ستلج، راوی، چناب، جہلم اور سندھ بہتے ہیں۔ یہ علاقہ بھی اسلامی جمہوریہ پاکستان کا ایک صوبہ ہے۔ اس کا صدر مقام لاہور ہے۔ پاکستان کے دوسرے صوبوں کے لوگوں کی طرح اہل پنجاب بھی دلیر، مہمان نواز اور جفاکش ہیں۔

یہاں کے لوگوں کا خوب صورت اور مقبول لباس شلوار اور قمیص ہے۔ عورتیں شلوار قمیص کے ساتھ دوپٹہ اور چادر جب کہ مرد ٹوپیاں اور پگڑیاں پہنتے ہیں۔ کوٹ پتلون، قمیص اور جیکٹ کا رواج بھی ہے لیکن یہ شہروں میں دیکھنے میں آتا ہے۔ پنجاب کے بعض علاقوں میں عورتیں اور مرد شلوار کے علاوہ لنگی اور لاچا بھی باندھتے ہیں۔ خانہ بدوش عورتیں کڑھائی والے گھاگرے پہنتی ہیں۔

پنجاب میں چار موسم پائے جاتے ہیں جن میں موسم گرما، موسم سرما، موسم بہار اور موسم خزاں شامل ہیں۔ گرمیوں کے موسم میں میدانی علاقوں میں سخت گرمی جب کہ سردیوں میں سخت سردی پڑتی ہے۔ لوگ سردیوں میں دھوپ تاپتے اور گرم کپڑے پہنتے ہیں جب کہ گرمیوں میں ہلکے پھلکے کپڑے پہنتے ہیں اور دھوپ سے بچنے کے لیے سائے میں بیٹھتے ہیں۔

پنجاب کے دیہاتوں میں لوگ ناشتے میں مکئی کی روٹی، سرسوں کا ساگ، مکھن، لسی، اور دہی شوق سے استعمال کرتے ہیں۔ مکھن اور گھی کے پرائٹھے ان کی مرغوب غذا ہے۔ شہروں میں پرائٹھوں کے علاوہ نہاری، چنے، پائے اور حلوہ پوری کا ناشتہ کیا جاتا ہے۔ پنجاب کے دیہی علاقوں میں چاول اور آلو کثرت سے کھائے جاتے ہیں۔ مرغ، گائے اور بکرے کا گوشت بھی شوق سے کھایا جاتا ہے۔ دریاؤں کے قریب رہنے والے لوگ مچھلی زیادہ کھاتے ہیں۔

پاکستان چوں کہ ایک زرعی ملک ہے اس لیے یہاں بنیوں اور دالوں کی کاشت وسیع پیمانے پر کی جاتی ہے۔ لوگ فصل کی کٹائی کے موسم میں ڈھول بجا کر فصل کی کٹائی کا مقابلہ کرتے ہیں۔ صلف علاقوں میں مختلف فصلیں کاشت کی

جاتی ہیں۔ جن میں گندم، گنا، باجرہ، جوار، تمباکو، مونگ پھلی، چاول، کپاس، جو، چنا، مکئی اور دالیں شامل ہیں۔ موسم کے اعتبار سے مختلف سبزیوں کی کاشت کی جاتی ہے جن میں بھنڈی توری، ٹینڈے، کدو، کریلے، مٹر، گاجر، آلو، گوبھی، پالک، چقندر، شلجم، مولی، میتھی، پیاز، بینگن، ادراک، لہسن، ٹماٹر، مرچ اور دھنیا وغیرہ شامل ہیں۔ پنجاب کے مختلف علاقوں میں مختلف قسم کے پھل بھی ملتے ہیں جیسے آم، کیلا، سیب، انار، تربوز، خربوزہ، امرود، کینوں، مالٹا اور دوسرے ترش پھل۔ سرسوں، تیل نکالنے والے بیج اور کھجور کی پیداوار بھی عام ہے۔

پنجاب کی تہذیب اور ثقافت کے کئی ایک نمایاں پہلو ہیں۔ پنجاب کے لوگ میلوں ٹھیلوں اور بزرگوں کے عرس پر جانے کے بہت شوقین ہیں۔ لوگ حضرت سخی سرورؒ، حضرت میاں میرؒ، بابھے شاہؒ، داتا گنج بخشؒ، امام بریؒ، خواجہ فریدؒ، وارث شاہؒ، فرید الدین مسعود گنج شکرؒ اور مادھولال حسینؒ کے سالانہ عرس میں شریک ہوتے ہیں۔ میلوں میں کبڈی، کشتی، گھڑ دوڑ، گھوڑوں کا ناچ، کتوں کی لڑائی، نیزہ بازی اور رسہ کشی جیسے مقابلے دیکھنے کو ملتے ہیں جنہیں دیکھنے کے لیے لوگ دُور دُور سے ٹولیوں کی شکل میں آتے ہیں۔



اہل پنجاب جنگ جُو، بہادر اور محبت وطن ہیں۔ دُلا بھٹی، ملنگی اور رائے احمد خان کھل ایسے لوگوں کی بہادری اور جرأت کے قصے آج بھی لوگوں کو یاد ہیں جو گیتوں کی صورت میں لوگوں کے سینوں میں محفوظ ہیں۔ ان بہادروں نے ظالم اور جابر حکمرانوں کے خلاف علم بغاوت بلند کیا۔

پنجاب میں شادی کی تقریب دیکھنے کے لائق ہوتی ہے۔ شادی سے کئی روز پہلے اس کی تیاریاں شروع ہو جاتی ہیں۔ شادی کی رسومات ادا کرنے کے لیے دولہا اور دلہن کے گھر میں بہت سی تیاریاں کی جاتی ہیں۔ دلہن کے لیے بری، ملبوسات اور زیبائش کا سامان خریدا جاتا ہے۔ شادی سے ایک ہفتہ قبل دلہن کو مایوں بٹھایا جاتا ہے۔ شادی سے قبل دولہا اور دلہن کے گھر والوں کی طرف سے ایک دوسرے کے ہاں منہدی بھیجی جاتی ہے۔ برات والے دن لڑکے والوں کی طرف سے دلہن کے ہاں قیمتی پارچا جات اور خشک میوہ جات بھی تحفہ کے طور پر بھیجے جاتے ہیں۔

دولہا کے سر پر سفید اور سنہری تاروں کا بنا ہوا سہرا باندھا جاتا ہے۔ گلے میں مالا پہنائی جاتی ہے۔ اس موقع پر ماں باپ، بہن بھائی، اعزہ و اقارب سلامی کے طور پر نقد رقم بھی دیتے ہیں۔ دیہاتوں میں دولہا کو سہرا باندھنے سے پہلے گھڑولی بھرنے کی رسم ادا کی جاتی ہے۔ اس رسم میں شیشوں سے مزین گھڑا دولہا کی بہن یا قریبی رشتہ دار لڑکی اپنے سر پر اٹھاتی



ہے۔ گھرے پر سرخ رنگ کا کام دار دوپٹہ ڈالا جاتا ہے۔ عزیز رشتہ دار عورتیں، جو رنگ برنگ کپڑوں میں ملبوس ہوتی ہیں ساتھ ساتھ چلتی اور ڈھول کی تھاپ پر گھڑولی کے گیت گاتی ہیں۔ یہ گیت سننے والوں پر ایک سحر طاری کر دیتے ہیں۔ کسی نکلے یا مسجد سے گھڑولی بھر کر گیت گاتی واپس آتی ہیں۔ گھر آ کر دولہا کے باپ سے 'نگ' لے کر گھڑولی سر سے اتاری جاتی ہے۔ ہر طرف خوشی کا سماں نظر آتا ہے۔ گھڑولی کی رسم ادا کرنے کے بعد دولہا کو نہلایا جاتا ہے۔ اسے "کھارا" کہتے ہیں۔ اس کے بعد سہرا باندھا جاتا ہے۔ پھر باجوں کے شور میں برات دلھن کے گھر پہنچتی ہے جہاں دولھے اور براتیوں کا شان دار طریقے سے استقبال کیا جاتا ہے۔ دولھے اور براتیوں پر پھولوں کی بارش کی جاتی ہے۔ دلھن کی بہنیں اور ان کی سہیلیاں دولہا سے انعام لینے کے لیے دروازے پر آتی ہیں اور گیت گا کر، جنھیں پنجابی میں سٹھیاں کہا جاتا ہے، اپنا نیک وصول کرتی ہیں۔

سب سے پہلے نکاح کی سنت ادا کی جاتی ہے اور حاضرین میں مٹھائی تقسیم کی جاتی ہے۔ اس کے بعد مہمانوں کی تواضع لذیذ کھانوں سے کی جاتی ہے۔ بعد ازاں دودھ پلائی کی رسم ادا کی جاتی ہے جس میں دولہا کو گلاس بھر دودھ پلایا جاتا ہے۔ دلھن کی رخصتی کے وقت اس کی گود میں اناج ڈالا جاتا ہے اور رخصتی کے گیت گائے جاتے ہیں۔ ان گیتوں میں بہن بھائیوں کی محبت اور ماں باپ کی جدائی کا تذکرہ نمایاں ہوتا ہے۔

پنجاب کے مختلف علاقوں کے لوگ مختلف جانور اور پرندے پالتے ہیں۔ ان میں کتا، گدھا، خچر، گھوڑا، گائے، بھینس، بھیڑ، بکری، اونٹ اور ہرن کے علاوہ مرغ، طوطا، چکور، تیتڑ، بٹیر، مور اور باز شامل ہیں۔ بعض لوگ جنگلی گیدڑ، بلیاں، اژدھے، عقاب اور شاہین بھی پالتے ہیں۔ پہلے لوگ جنگلی جانوروں کا بے دریغ شکار کرتے تھے لیکن ۱۹۸۱ء سے جنگلی حیات کے شکار کو ممنوع قرار دے دیا گیا ہے۔

پنجاب کے لوگ اجتماعی کاموں میں بڑھ چڑھ کر حصہ لیتے ہیں۔ پنجاب کی نہروں سے بھل نکالنے کا کام ہر سال کیا جاتا ہے۔ لوگ اس کام میں بھرپور حصہ لیتے ہیں۔ اسی طرح اگر ملک میں کبھی کوئی ہنگامی صورت حال پیدا ہو جائے جیسے سیلاب یا زلزلہ، تو پاکستان کے دوسرے صوبوں کی طرح پنجاب کے لوگ بھی مصیبت زدہ لوگوں کی مدد کرتے ہیں۔

پنجاب کے شہر لاہور کو ”زندہ دلوں کا شہر“ کہا جاتا ہے۔ ۱۹۶۵ء کی جنگ میں جب بھارتی طیاروں نے لاہور پر حملہ کیا تو اہل لاہور نے بجائے مورچوں میں پناہ لینے کے اپنے گھروں کی چھتوں پر چڑھ کر یہ نظارہ دیکھا۔ اس شہر میں بہت سی تاریخی عمارتیں ہیں جن میں بادشاہی مسجد، شاہی قلعہ، مزارِ اقبال، مینارِ پاکستان، عجائب گھر، چڑیا گھر، مقبرہ نور جہاں، مقبرہ جہانگیر، شالامار باغ اور خاص طور پر شہر کے بارہ دروازے بہت مشہور ہیں۔

پنجاب میں مختلف قسم کے کھیل کھیلے جاتے ہیں جن میں فٹ بال، والی بال، کرکٹ، بیڈمنٹن، ہاکی، سکواش، ٹینس، لان ٹینس، گھڑ دوڑ، نیزہ بازی اور کبڈی وغیرہ شامل ہیں۔ بعض کھیل ایسے ہیں جو زیادہ تر دیہات میں کھیلے جاتے ہیں انھیں لوگ کھیل کہتے ہیں جیسے کوکلا چھپا کی، لکٹن میٹی، شٹاپو، کبڈی، گشتی، اینگن مینگن، اخروٹ کھیلنا، بول میری مچھلی کتنا پانی، پٹھو گرم، چور سپاہی، شیر اور بکری، غلیل چلانا، مائی میری مشک کا پانی پی لو، یسو پنجو ہار کبوتر ڈولی، گڑیوں کا کھیل اور گلی ڈنڈا وغیرہ۔

پنجاب کے لوگ روزگار کے سلسلے میں مختلف پیشوں سے وابستہ ہیں۔ کوئی ڈاکٹر ہے تو کوئی وکیل، کوئی انجینئر ہے تو کسی نے تدریس کا پیشہ اپنا رکھا ہے۔ ان کے علاوہ وہ فوج اور پولیس میں شامل ہو کر بھی ملک و قوم کی خدمت کرتے ہیں۔ ماں باپ کی خواہش ہوتی ہے کہ ان کا بیٹا انھی پیشوں میں سے کسی پیشے کا انتخاب کرے۔

پنجاب کے لوگ بہت مہمان نواز ہیں۔ کسی کے ہاں کوئی مہمان آجائے تو دودھ، دہی، مکھن، لسی اور پراٹھوں سے اس کی تواضع کرتے اور ہر طرح آرام و سکون بہم پہنچاتے ہیں۔ پنجاب میں رہنے والے لوگوں کی اکثریت مسلمان ہے۔ لوگ اسلامی تعلیمات کے مطابق زندگی بسر کرتے ہیں۔ یہاں مسلمانوں کے علاوہ غیر مسلم بھی بستے ہیں۔ وہ اپنے طور طریقوں اور مذاہب کے مطابق زندگی بسر کرتے ہیں۔ تہذیب و تمدن کے اس گلدستے میں اسلامی روایات مستحکم ہیں۔

مشق

۱۔ درج ذیل سوالوں کے جوابات لکھیے:

- (i) 'پنجاب' کا مطلب کیا ہے؟
- (ii) پنجاب میں کون کون سی سبزیاں اور دالیں کاشت کی جاتی ہیں؟
- (iii) میلوں میں کون کون سے مقابلے ہوتے ہیں؟
- (iv) پنجاب کی چند مشہور فصلوں کے نام لکھیے۔
- (v) پنجاب کے چند مشہور کھیلوں کے نام لکھیے۔
- (vi) پنجاب کے مشہور لوک کھیلوں کے نام لکھیے۔
- (viii) پنجاب کے چند اہم پیشے بتائیے۔

۲۔ خالی جگہ پُر کیجیے۔

- (i) پنجاب کا صدر مقام ہے۔
- (ii) پنجاب کے مردوں اور عورتوں کا مقبول لباس ہے۔
- (iii) پاکستان ایک ملک ہے۔
- (iv) دریاؤں کے قریب رہنے والے لوگ کھاتے ہیں۔
- (v) جنگلی حیات کے شکار کو سہ سے ممنوع قرار دے دیا گیا۔

۳۔ ہر سوال کے نیچے چار جوابات لکھے گئے ہیں ان میں سے درست جواب پر (✓) کا نشان لگائیے:

۱۔ خانہ بدوش عورتیں پہنتی ہیں

۱۔ شلوار قمیص ۲۔ پینٹ کوٹ ۳۔ گھاگرے ۴۔ کرتے

ب۔ دریاؤں کے قریب رہنے والے لوگ زیادہ تر گوشت کھاتے ہیں

۱۔ گائے کا ۲۔ بکرے کا ۳۔ مچھلی کا ۴۔ مرغی کا

۴۔ درج ذیل سوالات کے جوابات اساتذہ کی مدد سے لکھیے۔

- (i) پنجاب کے لوگوں کی عادات کے بارے میں دس جملے لکھیے۔
- (ii) جنگلی جانوروں کے نام لکھیے۔
- (iii) ایسے جنگلی جانوروں کے نام اپنی کاپی پر لکھیے جن کا ذکر اس سبق میں نہیں آیا۔
- (iv) گھروں میں پالے جانے والے جانوروں کے نام لکھیے۔
- (v) ہمارے صوبے میں سفر کرنے کے مختلف ذرائع کون کون سے ہیں؟ اپنی کاپی میں لکھیے۔
- (vi) اگر آپ نے کوئی میلاد دیکھا ہے تو اس کا حال اپنی کاپی میں لکھیے۔
- (vii) نقشے پر پاکستان کے صوبوں اور کشمیر کی نشان دہی کرتے ہوئے پنجاب کا حدود اور بعد بتائیے۔
- (viii) نقشے کی مدد سے ”پنجاب“ کے پانچوں دریاؤں کی نشان دہی کیجیے۔
- (ix) اپنے علاقے کے لوگوں کے رہن سہن، کھانے، عادات اور رسم و رواج کے بارے میں ایک مضمون لکھیے۔



ایک آرزو

اے ارضِ پاک زندہ و پابندہ تُو رہے
تیری سلامتی سے مری آبرو رہے

ذرے ہیں تیری خاک کے غازہ مرے لیے
میرے لبوں کا حُسن تری گفتگو رہے

حل کر دیا مجاہدوں نے عقدہٴ حیات
غازی بنے، شہید ہوئے، سُرخرو رہے

ترکینِ گلستاں کو دیے ولولے نئے
دائمِ ترا یہ سلسلہٴ رنگ و بو رہے

جب تک ہے دم میں دم نہ جدا تجھ سے ہوں کبھی
اک متحد وطن ہی میرے روبرو رہے

(قیوم نظر)



مشق

- ۱۔ درج ذیل سوالوں کے جواب دیجیے۔
 - i۔ ”تری سلامتی سے مری آبرو رہے“ کا مطلب کیا ہے؟
 - ii۔ دوسرے شعر میں شاعر نے وطن کی کس چیز کو غارہ کہا ہے؟
- ۲۔ دوسرے شعر کو نثر میں تبدیل کیجیے۔
- ۳۔ اس نظم میں کس خواہش کا اظہار کیا گیا ہے؟
- ۴۔ آخری شعر میں شاعر نے کس بات کی خواہش ظاہر کی ہے؟
- ۵۔ خالی جگہ پُر کیجیے۔

اے ارض پاک تو زندہ و..... رہے۔

تیری خاک کے ذرے میرے لیے..... ہیں۔

میرے روبرو داک..... وطن ہی رہے۔

مجاہدوں نے..... حل کر دیا۔
- ۶۔ درج ذیل لفظوں کو اس طرح جملوں میں استعمال کیجیے کہ ان کے معانی واضح ہو جائیں۔

پائیندہ - عقدہ - غازی - شہید - سرخرو - گلستان - متحد
- ۷۔ واحد کے جمع لکھیے۔

وطن - ولولہ - مجاہد - شہید - خواہش
- ۸۔ ان الفاظ کے مترادف لکھیے۔

آبرو - حسن - سرخرو - تزمین - دائم - بو - آرزو - روبرو - متحد
- ۹۔ وطن کی محبت کے بارے میں پانچ جملے اپنی کاپی میں لکھیے۔

سید جمال الدین افغانی



مسلمانوں کو متحد اور طاقت ور دیکھنے کے خواہش مند رہنماؤں میں سید جمال الدین افغانی بہت نمایاں ہیں۔ آپ ۱۸۳۸ء میں افغانستان کے ایک گاؤں اسعد آباد میں پیدا ہوئے۔ آپ کے والد کا نام سید صفدر تھا جو اپنے دور کے ایک صاحب علم و کمال انسان تھے۔ سید جمال الدین نے اپنی ابتدائی تعلیم اپنے والد سے ہی حاصل کی۔ زمانے کی مروجہ تعلیم کابل میں مکمل کی۔ کابل میں اپنی تعلیم مکمل کرنے کے بعد آپ ہندوستان

تشریف لائے اور یہاں کی مختلف درس گاہوں سے خوب علمی استفادہ کیا۔ اس طرح آپ نے اردو، عربی، ترکی، فارسی، انگریزی، فرانسیسی اور روسی زبانوں پر بھرپور عبور حاصل کیا۔ آپ ان سب زبانوں میں لکھ پڑھ سکتے تھے اور ان میں پُر جوش اور رواں تقریر کر سکتے تھے۔

آپ نے اپنے ملک افغانستان میں رائج طور طریقوں میں بہت سی اصلاحات کیں۔ بادشاہ نے آپ کے مشوروں سے فوج کو منظم کیا اور افغانستان کے تعلقات دوسرے ملکوں سے بہتر بنائے۔ ڈاک کے نظام کو بہتر بنایا۔ ان اصلاحات سے ملک اور عوام کو بہت فائدہ پہنچا۔ ملک کی بد قسمتی کہ بادشاہ بدل گیا۔ نئے بادشاہ نے جمال الدین کی مقبولیت کو اپنے لیے خطرہ محسوس کرتے ہوئے آپ کو ملک بدر کر دیا۔ آپ افغانستان چھوڑ کر ہندوستان چلے آئے۔

اس وقت ہندوستان میں انگریز اپنی حکومت قائم کر چکے تھے۔ ہندوستان کے لوگ انگریزوں کے ناجائز قبضہ کے خلاف سرگرم تھے۔ آپ نے اہل ہند کو اپنی تقریروں اور تحریروں کے ذریعے سے جوش دلایا تو انگریزوں نے بھی آپ کو اپنے مقبوضات سے نکال دیا۔ آپ نے جنوبی ہند کی مسلمان ریاست حیدر آباد (دکن) کو اپنا مسکن بنایا۔ آپ کی کوششوں سے حیدر آباد کی عثمانیہ یونیورسٹی میں تمام مروجہ علوم کی تعلیم اردو میں دی جانے لگی۔ اس طرح طب، انجینئرنگ اور دوسرے سائنسی علوم کی اعلیٰ تعلیم کا حصول اردو زبان میں ممکن ہو گیا۔

آپ کا سب سے بڑا کارنامہ ”تحریک اتحاد اسلامی“ ہے۔ آپ اچھی طرح جانتے تھے کہ جب تک تمام مسلم سلطنتوں کو متحد نہیں کیا جائے گا غیروں کی غلامی سے نجات پانا مشکل ہوگا۔ یہ غیر مسلم طاقتوں کے خلاف آپ کا ایک

فطری اقدام تھا۔ آپ نے ”اللہ کی رسی کو مضبوطی سے پکڑ لو“ کا قرآنی فرمان لوگوں کو یاد دلایا۔ آپ نے ترکی کے سلطان کو جو کہ تمام دنیا کے مسلمانوں کا نمائندہ سمجھا جاتا تھا، مشورہ دیا کہ استنبول میں ایک ایسا ادارہ قائم کیا جائے جو دنیا بھر کے مسلمانوں کو ایک پلیٹ فارم پر جمع کر دے۔ مسلمان حکم ران آپس کے اختلافات بھلا کر ایک ہو جائیں۔ ان کی دولت ایک دوسرے کے کام آئے۔ ان کی فوجیں ایک ہی جھنڈے تلے جمع ہو کر اسلام دشمن قوتوں کا مقابلہ کریں۔ وہ فرماتے تھے:

”یاد رکھو! قرآن زندہ کتاب ہے جو کبھی نہیں مٹے گی۔ اس کی

طرف لوٹ آؤ۔ اپنے حالات اور طبیعت اس کے حوالے کر دو۔“

وہ علم کی جستجو کو اسلام کی روح قرار دیتے تھے۔ آپ یہ بات بڑے دعوے سے کہتے تھے کہ یہ صرف علم اور ایمان کی طاقت تھی کہ اسلام نے اپنے ظاہر ہونے کے صرف اسی سال کے اندر ہی ایک دنیا کو اپنے زیر اثر کر لیا۔ آپ کی پُر جوش تحریک کا نتیجہ آپ کی وفات کے بعد دنیا کے سامنے آیا۔ آپ نے مارچ ۱۸۹۷ء میں وفات پائی۔

آپ کی تعلیمات نے مسلمانوں کو اتحاد کا راستہ دکھایا اور آج ”مؤتمر عالم اسلامی“ آپ کے سچے خواب کی تعبیر کی صورت میں موجود ہے۔ آپ کہتے تھے کہ میں کاغذ پر کتابیں نہیں لکھتا، زندہ کتابیں تصنیف کرتا ہوں۔ ادیب اسحاق، شیخ محمد عبدہ، سید حلیم پاشا میری زندہ کتابیں ہیں۔ انھی کے اثر سے برصغیر میں مولانا محمد علی جوہر اور علامہ محمد اقبالؒ کی شخصیت نکھری جنھوں نے مسلمانوں کو ایک لڑی میں پرونے کی بھرپور کوششیں کیں۔ اللہ اپنے ان نیک بندوں کے درجات بلند فرمائے۔ آمین!

مشق

درج ذیل سوالات کے جواب لکھیے:

- ۱۔ سید جمال الدین افغانی کہاں کے رہنے والے تھے؟
- ۲۔ آپ نے کن کن ممالک میں قیام فرمایا؟
- ۳۔ آپ کی تعلیمات کیا ہیں؟
- ۴۔ آپ کی تحریک کا کیا اثر ہوا؟
- ۵۔ آپ کا سن پیدائش اور سن وفات کیا ہے؟
- ۶۔ اسم کسی شخص، جگہ، چیز یا تھوڑے نام کو کہتے ہیں۔ جیسے قرآن مجید، اقبال، پاکستان، صبح وغیرہ
فعل کسی کام کا کرنا، ہونا یا سہنا ہوتا ہے جیسے لکھا۔ پڑھا۔ سوچا وغیرہ
فاعل کسی کام کے کرنے والے کو کہتے ہیں۔ جیسے پڑھنے والا۔ سونے والا وغیرہ
مفعول وہ ہوتا ہے جس پر کوئی کام واقع ہو مثلاً خط، گیت
یہ جملے پڑھیے: احمد نے خط لکھا، حامد نے دودھ پیا، عطا نے گیت گایا۔
ان جملوں میں احمد، حامد، اور عطا اسم ہیں اور یہ فاعل بھی ہیں، کیوں کہ یہ کام کرنے والے ہیں۔
خط، دودھ، گیت مفعول ہیں جب کہ لکھا، پیا اور گایا فعل ہیں۔
اس سبق میں سے ایسے پانچ جملے تلاش کیجیے جن میں فعل، فاعل اور مفعول موجود ہوں۔
درج ذیل سوالات کے جوابات کے لیے اساتذہ کرام سے مدد لیں۔
- ۷۔ (i) عالم اسلام کے مشہور رہنماؤں کی تصاویر اپنی کاپی میں چسپاں کیجیے۔ ان کے مختصر حالات زندگی بھی لکھیے۔
(ii) مولانا محمد علی جوہر اور علامہ محمد اقبال اُمتِ مسلمہ کے روشن ستارے ہیں۔ ان کی ملی خدمات اپنی کاپی میں لکھیے۔
(iii) مؤتمر عالم اسلامی کے بارے میں اپنے استاد سے معلومات حاصل کریں۔
(iv) دنیا میں اس وقت قریب قریب چھپن اسلامی ممالک موجود ہیں۔ ان کے نام چارٹس کی شکل میں لکھیے۔

ٹھنڈی ہوا

ہونے کو آئی صبح تو ٹھنڈی ہوا چلی کیا دھیمی دھیمی چال سے یہ خوش ادا چلی
 لہرا دیا ہے کھیت کو ہلتی ہیں بالیاں پودے بھی جھومتے ہیں پکتی ہیں ڈالیاں
 مٹھلاریوں میں تازہ شگوفے کھلا چلی سویا ہوا تھا سبزہ اُسے تو جگا چلی
 سرسبز ہوں درخت نہ باغوں میں تجھ بغیر تیرے ہی دم قدم سے ہے بھاتی چمن کی سیر
 پڑ جائے اس جہاں میں ہوا کی اگر کمی چوپایہ کوئی زندہ بچے اور نہ آدمی
 چڑیوں کو یہ اڑان کی طاقت کہاں رہے پھر کائیں کائیں ہو نہ غڑغوں نہ چھپے
 بندوں کو چاہیے کہ کریں بندگی ادا
 اس کی کہ جس کے حکم سے چلتی ہے یہ سدا

(اسماعیل میرٹھی)

مشق



۱۔ درج ذیل سوالوں کے جواب دیجیے۔

- (i) اگر دنیا میں ہوا کی کمی واقع ہو جائے تو کیا ہو؟
- (ii) اس نظم کے پانچویں شعر کی نثر بنائیے۔
- (iii) آخری شعر میں کی گئی نصیحت اپنے لفظوں میں بیان کیجیے۔
- (iv) چوتھے، پانچویں اور چھٹے شعر میں ہوا کی کیا اہمیت بیان کی گئی ہے؟

۲۔ خالی جگہ پُر کیجیے۔

i۔ اگر جہاں میں..... کی کمی پڑ جائے تو کوئی انسان اور جانور زندہ نہ رہے گا۔

ii۔ صبح ہونے کو آئی تو..... چلی۔

iii۔ تیرے دم قدم سے..... کی سیر بھاتی ہے۔

iv۔ بندوں کو اللہ کی..... ادا کرنی چاہیے۔

۳۔ درج ذیل الفاظ کو جملوں میں اس طرح استعمال کیجیے کہ ان کے معنی واضح ہو جائیں۔

دھیمی دھیمی، خوش ادا، بھاتی، غُمر غُمر، چوپایہ

۴۔ ان الفاظ کی جمع لکھیے۔

کھیت، پودا، ڈالی، چڑیا

۵۔ مترادف لکھیے۔


آدمی، سبزہ، صبح، پھلواری

۶۔ چھٹے شعر میں کائیں کائیں اور غُمر غُمر آوازیں ہیں۔ بتائیے یہ آوازیں کن پرندوں کی ہیں؟

اسی طرح کچھ اور پرندوں کی آوازوں کے نام اپنی کاپی میں لکھیے۔



قرارداد پاکستان




یہ لاہور کی عظیم بادشاہی مسجد ہے۔ آج ۲۳ مارچ ۱۹۴۰ء کا دن ہے۔ مسجد کے میناروں کے سائے میں سڑک کے اُس پار سربز پارک میں مسلم لیگ کا عظیم الشان جلسہ منعقد ہو رہا ہے۔ اس کی صدارت مسلمانوں کے محبوب رہنما قائد اعظم محمد علی جناح کر رہے ہیں۔ اس تاریخی اجلاس میں برصغیر کے لاکھوں انسان شریک ہیں۔ انسانوں کا ایک سمندر

ہے جو جوشِ آزادی سے موجزن ہے۔ اجلاس میں جناب اے۔ کے فضل الحق نے قراردادِ لاہور پیش کی۔ اس کی حمایت مولانا ظفر علی خاں، آئی آئی چند رگیر، چودھری خلیق الزمان، عبداللہ ہارون اور بیگم محمد علی جوہر نے کی۔ ہندو اخباروں نے اس کو ”قراردادِ پاکستان“ کا نام دیا۔ اور پھر یہ قرارداد اسی نام سے مشہور ہو گئی۔

انگریزوں نے ۱۸۵۷ء میں اپنی سازشوں کے ذریعے سے برصغیر پر قبضہ کر لیا تھا۔ کچھ وقت کے بعد ہندوستان کی ایک ملک گیر جماعت ’کانگریس‘ ہندوستان کی آزادی کا نعرہ لے کر انگریزوں کے خلاف اُٹھی۔ اس میں ہندوستان کی تمام قوموں کے سرکردہ لیڈر شامل تھے مگر مسلمانوں نے بہت جلد محسوس کر لیا کہ کانگریس صرف ہندوؤں کا غلبہ چاہتی ہے، اس لیے انھوں نے ۱۹۰۶ء میں کل ہند مسلم لیگ کے نام سے اپنی الگ جماعت قائم کر لی۔ مسلمانوں نے اس تنظیم کی مدد سے اپنے حقوق کے تحفظ کی کوشش شروع کر دی۔ اسی جماعت نے لاہور کے تاریخی اجلاس میں ۲۳ مارچ ۱۹۴۰ء کو قراردادِ پاکستان منظور کی۔

اس قرارداد کے منظور ہوتے ہی ہندوؤں نے مخالفت کا طوفان کھڑا کر دیا لیکن اب مسلمانوں کے سامنے راستا صاف تھا۔ ان کے نزدیک تمام مسائل کا حل ملک کی تقسیم ہی تھا۔ وہ کسی دوسری تجویز پر غور کرنے کے لیے تیار نہ تھے۔ مسلم لیگ نے نئی مملکت کے قیام کے لیے مؤثر انداز میں اپنی مہم تیز کر دی۔ قائد اعظم اور ان کے ساتھیوں نے دو قومی نظریہ کی بھرپور وضاحت کی اور ہندو مسلم دونوں اقوام کا ساتھ رہنا ناممکن قرار دیا۔



قراردادِ پاکستان کی سیاسی اہمیت کے پیشِ نظر یہ کہا جاسکتا ہے کہ یہ ایک ایسی قرارداد تھی جس نے ہندوؤں اور مسلمانوں کے راستے الگ کر دیے۔ اُس وقت مسلمانوں کے جوش و خروش سے یہ اندازہ کرنا مشکل نہ تھا کہ یہ مطالبہ برصغیر کے مسلمانوں کے دل کی آواز ہے۔ یہ قرارداد مسلمانوں کی سیاسی جدوجہد میں سنگِ میل کی حیثیت رکھتی ہے۔ چند سالوں کے بعد اس قرارداد نے اللہ تعالیٰ کی مدد سے عملی شکل اختیار کر لی اور اسلامی جمہوریہ پاکستان کے نام سے ایک نئی خود مختار مملکت دنیا کے نقشے پر نمودار ہوئی۔

اس شان دار قرارداد کی یاد میں لاہور میں ”مینارِ پاکستان“ بنایا گیا ہے جس پر یہ قرارداد کندہ ہے۔

مشق

۱۔ مختصر جواب لکھیے۔

(الف) مسلمانوں نے اپنے لیے الگ وطن کا مطالبہ کیوں پیش کیا؟

(ب) مسلم لیگ کب قائم ہوئی؟

(ج) قرارداد پاکستان مسلم لیگ کے کس اجلاس میں پاس ہوئی؟

۲۔ ان الفاظ کے معانی لکھیے۔

سنگِ میل، خود مختار، حکمت عملی، جدوجہد

۳۔ مندرجہ ذیل جملوں کو نیچے دیے گئے الفاظ میں سے مناسب الفاظ سے مکمل کیجیے۔

دوقومی نظریہ، مسلم لیگ، مدد، بھرپور، سنگِ میل

(۱) ہندوستان کے مسلمانوں کی سیاسی جدوجہد میں قرارداد پاکستان..... کی حیثیت رکھتی ہے۔

(ب) ۱۹۰۶ء میں..... قائم ہوئی۔

(ج) مسلمانوں نے اس تنظیم کی..... سے اپنے حقوق کے تحفظ کی کوشش شروع کر دی۔

(د) قائد اعظم اور ان کے ساتھیوں نے دوقومی نظریہ کی..... وضاحت کی۔

۴۔ قرارداد پاکستان کی اہمیت پر دس جملے لکھیے۔

۵۔ درج ذیل سوال کے جواب کے لیے اساتذہ کرام سے مدد لیں۔

تحریک پاکستان کے مسلم رہنماؤں کی تصاویر کا چارٹ تیار کیجیے۔

پھلوں کی دادی کوئٹہ

”بلوچستان“ رقبے کے لحاظ سے ہمارے پیارے وطن پاکستان کا سب سے بڑا صوبہ ہے لیکن اس کی آبادی دوسرے صوبوں سے کم ہے۔ اس صوبے میں بہت سے قبائل آباد ہیں۔ یہاں کے رہنے والے قومی زبان اردو کے ساتھ ساتھ بلوچی، براہوی، اور پشتو زبانیں بولتے ہیں۔

بلوچستان کے لوگ گائے، بیل، بھیڑ، بکریاں پالتے ہیں۔ اُن سے اُون، کھالیں اور دودھ حاصل کرتے ہیں۔ معدنی دولت سے مالا مال دالبندین کے مختلف علاقوں سے لوہا، پونا اور سنگ مرمر نکالا جاتا ہے۔ سیندک کے پہاڑوں سے تانبا بھی نکالا جاتا ہے۔

ایشیا کا دوسرا بڑا صنوبر کا جنگل بلوچستان میں ہے۔ یہاں ایسے درخت بھی پائے جاتے ہیں جن کی عمریں دو ہزار سال کے لگ بھگ ہیں۔ صوبے میں زیادہ تر علاقہ بنجر، پہاڑی سلسلوں اور صحرا پر مشتمل ہے۔ یہاں سردیوں میں اتنی سردی پڑتی ہے کہ دانت بجنے لگتے ہیں۔ گرمیوں میں سستی اور دوسرے شہروں میں خوب گرمی پڑتی ہے۔

بلوچستان کا صدر مقام کوئٹہ ہے۔ یہ بہت قدیم شہر ہے جو شروع شروع میں ایک بستی تھا۔ اس کے مکین گلہ بان تھے جو سبزے اور پانی کی کثرت کو دیکھ کر یہاں مستقل آباد ہو گئے۔ رفتہ رفتہ اس بستی نے گاؤں کی شکل اختیار کر لی اور شال کے نام سے مشہور ہوا۔ اس بستی کے شمال مشرق میں ایک قدرتی جھیل اور اس کے دائیں جانب پھلوں کے باغات تھے۔ ان باغات کا رقبہ بڑھا اور پھلوں کی پیداوار میں اضافہ ہوا تو ”شال“ نے پھلوں کی منڈی کی شکل اختیار کر لی۔ پھر لوگوں کی خوش حالی میں اضافہ ہوا۔ لوگ پکے مکان بنا کر رہنے لگے۔ اس طرح یہ ایک قصبہ بن گیا اور اس کا نام ”شال کوٹ“ ہو گیا۔

۱۹۳۵ء میں یہاں شدید زلزلہ آیا جس میں ہزاروں انسان ہلاک ہوئے اور یہ شہر بری طرح تباہ ہوا۔ اس وقت تک اس شہر کی آبادی ایک لاکھ سے زائد ہو چکی تھی۔ زلزلے میں بہت سی عمارات طبعے کا ڈھیر بن گئیں۔ کوئٹہ کا موجودہ شہر ان کھنڈرات پر آباد ہوا۔ زلزلے کے بعد یہاں مٹی، لکڑی اور ٹین کے مکانات بنانے کا رواج پڑا۔

کوئٹہ کے چاروں طرف اونچے اونچے پہاڑ ہیں۔ ان میں کوہ مُردار اور کوہ چلتن بہت مشہور ہیں۔ یہ پہاڑ دیکھنے میں بہت نزدیک معلوم ہوتے ہیں لیکن اگر آپ ان کی طرف چلنا شروع کر دیں تو ان تک پہنچنے میں آپ کو کافی

وقت لگ جائے گا۔ کوئٹہ کی اڑک وادی بہت مشہور ہے جہاں خزاں اور بہار کے موسم بہت عمدہ ہوتے ہیں۔ قریب ہی ایک جھیل ہے جس کا نام ہنہ ہے۔ لوگ دُور دُور سے اس جھیل کی سیر کرنے آتے تھے لیکن اب یہ جھیل خشک ہو چکی ہے۔

کوئٹہ کی ہوا میں یہ تاثیر ہے کہ اس سے گرمیوں میں بھی گھڑوں اور صراحیوں کا پانی برف کے پانی کی طرح ٹھنڈا رہتا ہے۔ جاڑے کا موسم نہایت سرد ہوتا ہے۔ اس موسم میں نلکوں کا پانی جم جاتا ہے۔ لوگ نلکوں کے نیچے آگ جلا کر برف کو پگھلاتے ہیں تو پانی باہر آتا ہے۔ سردیوں میں لوگ عام طور پر پانی گرم کر کے پیتے ہیں۔ یہاں ستمبر سے دسمبر تک سخت سردی پڑتی ہے۔ کبھی کبھی تو درجہ حرارت نقطہ انجماد سے بھی بیس پچیس درجے کم ہو جاتا ہے، ان دنوں میں لوگ عام طور پر گرم پانی کی بوتلیں پیروں کے نیچے رکھ کر سوتے ہیں۔

کوئٹہ انگوروں کا گھر ہے۔ آس پاس کے علاقوں کے انگور یہاں آ کر پکتے ہیں۔ انگوروں کی یوں تو بہت سی قسمیں ہیں لیکن صاجی اور سُندر خانی خاص طور پر مشہور ہیں۔ صاجی انگور تو اتنا نازک ہوتا ہے کہ یہ کوئٹہ سے باہر کم ہی بھیجا جاتا ہے۔ اس کا رنگ عموماً گلابی ہوتا ہے اور اس کے گچھوں کو دیکھ کر یوں لگتا ہے کہ کسی نے گل دستہ بنا دیا ہے۔ سُندر خانی انگور بہت خوش ذائقہ ہوتا ہے۔ یہ انگلی کی پور کی طرح لمبا ہوتا ہے اور دوسرے انگوروں کے مقابلے میں مہنگا پکٹتا ہے۔

پھلوں کی وادی کوئٹہ دنیا بھر میں مشہور ہے۔ یہاں ہر موسم میں پھل ملتے ہیں جو ذائقے اور لذت میں اپنی مثال آپ ہیں۔ خشک میوہ یہاں کی خاص سوغات ہے جس میں پستہ، بادام، چلغوزے اور اخروٹ شامل ہیں۔ کوئٹہ شہر سے باہر نکلیں تو چھوٹے چھوٹے باغات نظر آتے ہیں جن میں سیب، آڑو، بادام، خوبانی، چیری اور انگور کے باغات خاص طور پر قابل ذکر ہیں۔ موسم بہار میں پھل دار اور پھول دار پودے عجب منظر پیش کرتے ہیں۔ قدرتی مناظر اور بھی نکھر کر سامنے آتے ہیں۔ زیارت، گوادر پورٹ، ہنہ جھیل، مشکے اور خربت میں بھی پھلوں کے باغات ہیں۔

کوئٹہ سے نو دس میل کے فاصلے پر اڑک وادی ہے۔ اس وادی کو کوئٹہ کا شترستان کہتے ہیں۔ اس وادی میں ہر طرف پھلوں کے باغات نظر آتے ہیں جہاں ہر سال ہزاروں من پھل پیدا ہوتا ہے۔ خوبانی، آلوچہ، سیب، انار، آڑو، ناشپاتی، شاہ دانہ، بادام، اخروٹ، پستہ، خربوزہ اور تربوز اس وادی کے مشہور پھل ہیں۔ یہاں کے سیب خستہ ہوتے ہیں۔ انھیں سرد خانوں میں محفوظ کر کے کئی مہینوں تک اسی حالت میں رکھا جاسکتا ہے۔ اس لیے یہ فصل کے کئی مہینے بعد تک خریدے جاسکتے ہیں۔

موسم بہار میں مارچ کے اختتام سے لے کر اپریل کے وسط تک درختوں پر پھول نکل آتے ہیں۔ مئی کے مہینے میں درخت شہتوت سے لد جاتے ہیں۔ اس کے بعد شاہ دانے کی باری آتی ہے۔ ابھی شہتوت اور شاہ دانہ ختم نہیں ہوتے کہ خوبانیاں پکنے لگتی ہیں۔ ساتھ ہی آڑو اور آلوچے بھی بازار میں آنا شروع ہو جاتے ہیں۔ انکور ستمبر تک چلتے ہیں۔ کوئٹہ کے پھل پاکستان کے بڑے شہروں لاہور، کراچی، ملتان، حیدرآباد اور پشاور کے علاوہ دوسرے چھوٹے شہروں اور قصبوں میں بھی بھیجے جاتے ہیں۔ یہ پھل برآمد بھی کیے جاتے ہیں اور ان سے کثیر زر مبادلہ کمایا جاتا ہے۔

کوئٹہ میں بارش بہت کم ہوتی ہے۔ کھیتوں کو زیادہ تر 'کاریز' کے ذریعے سے سیراب کیا جاتا ہے۔ ندی سے کھود کر بنائی گئی پانی کی نالی کو، جس کے ذریعے سے کھیتوں کو سیراب کیا جاتا ہے، 'کاریز' کہتے ہیں۔

کوئٹہ کے علاوہ بلوچستان کے دوسرے مشہور شہروں میں چمن، سٹی، ژوب، لورالائی، خضدار اور پہاڑی مقام زیارت شامل ہیں۔ زیارت ایسی پُر فضا جگہ ہے جسے بانی پاکستان قائد اعظم محمد علی جناح نے بھی بہت پسند کیا تھا۔ یہ جگہ اپنی خوب صورتی کے لحاظ سے مری، نٹھیا گلی، کاغان اور سوات کی وادیوں سے کسی طور بھی کم نہیں ہے۔ یہاں پر قائد اعظم محمد علی جناح کی وہ خوب صورت، دل کش اور تاریخی رہائش گاہ ہے جہاں انھوں نے متعدد بار قیام کیا اور زندگی کے آخری ایام گزارے۔ اب یہ رہائش گاہ قومی یادگار کے طور پر محفوظ کر لی گئی ہے۔

مشق

- ۱۔ درج ذیل سوالات کے جواب لکھیے:
- i۔ بلوچستان کے لوگ کون کون سے مویشی پالتے ہیں؟
- ii۔ بلوچستان کی آب و ہوا کیسی ہے؟
- iii۔ کوئٹہ کا پرانا نام کیا تھا؟
- iv۔ کوئٹہ کی مشہور خوب صورت وادی کا نام لکھیے۔
- v۔ کوئٹہ میں کون کون سے پھل پائے جاتے ہیں؟
- vi۔ کاریز کسے کہتے ہیں؟
- vii۔ کوئٹہ کے پھل پاکستان کے کون سے مشہور شہروں میں بھیجے جاتے ہیں؟
- viii۔ بلوچستان کے چھوٹے شہر کون کون سے ہیں؟

۲۔ خالی جگہ پُر کیجیے۔

i۔ رقبے کے لحاظ سے پاکستان کا سب سے بڑا صوبہ..... ہے۔

ii۔ آبادی کے لحاظ سے پاکستان کا سب سے چھوٹا صوبہ..... ہے۔

iii۔ سیندک کے پہاڑوں سے..... نکالا جاتا ہے۔

iv۔ ایشیا کا دوسرا بڑا..... کا جنگل بلوچستان میں ہے۔

v۔ بلوچستان کا صدر مقام..... ہے۔

۳۔ ہر سوال کے نیچے چار جوابات دیے گئے ہیں جن میں سے ایک درست ہے۔ اس پر (✓) کا نشان لگائیے۔

ا۔ سیندک کے پہاڑوں سے نکالا جاتا ہے۔

(i) پیتل (ii) چاندی (iii) سونا (iv) تانبا

ب۔ کوئٹہ کے قدیم لوگ تھے۔

(i) کوچوان (ii) گلہ بان (iii) گاڑی بان (iv) شتر بان

ج۔ زیارت کا مقام ہے۔

(i) پُر فضا (ii) گرم (iii) سرد (iv) معتدل

د۔ بلوچستان میں ایشیا کا دوسرا بڑا جنگل ہے

(i) کیکر کا (ii) سفیدے کا (iii) صنوبر کا (iv) شیشم کا

ه۔ صوبہ بلوچستان رقبے کے لحاظ سے پاکستان کا صوبہ ہے

(i) سب سے بڑا (ii) سب سے چھوٹا (iii) درمیانہ (iv) لمبا

۴۔ ذیل میں تین خانے الف، ب اور ج بنائے گئے ہیں۔ خانہ الف اور خانہ ب میں کچھ الفاظ دیے گئے ہیں جن کا آپس میں تعلق ہے، انھیں خانہ ج میں لکھیے۔ جیسے صنوبر۔ جنگل

الف	ب	ج
کوئٹہ	جنگل	
زیارت	۱۹۳۵ء	
زلزلہ	پھل	
صنوبر	قائد اعظم	
باغات	صدر مقام	

۵۔ درج ذیل الفاظ کے معانی لغت میں تلاش کیجیے اور انھیں اپنے جملوں میں اس طرح استعمال کیجیے کہ ان کا مفہوم واضح ہو جائے:

قومی یادگار، سوغات، گلہ بان

۶۔ واحد کے جمع لکھیے۔

کھنڈر۔ مکان۔ منظر۔ زبان۔ عمارت۔ باغ

۷۔ مذکر مونث لکھیے۔

بھیڑ۔ بکری۔ گائے۔ اونٹ

۸۔ مترادف لکھیے۔

کھنڈر۔ کوہ۔ باغ


۹۔ اس سبق میں آپ نے کوئٹہ کے پھلوں کے بارے میں پڑھا ہے آپ ایسے پھلوں کی

فہرست تیار کیجیے جو ہمارے علاقے میں ملتے ہیں لیکن کوئٹہ میں نہیں ملتے۔

۱۰۔ اعراب لگا کر درست تلفظ واضح کیجیے۔

محفوظ۔ صنوبر۔ بنجر۔ علاقہ۔ سلسلہ۔ چلتن۔ سوغات۔ منظر۔ پرفضا۔ متعدد

سردار عبدالرب نیشنل



صبح کا وقت ہے۔ پنجاب کا گورنر لان میں چہل قدمی کر رہا ہے۔ سرکاری گاڑی کا ڈرائیور نیچی نظر کیے قریب آ کر ایک طرف خاموش کھڑا ہو گیا ہے۔ گورنر نے ایک نظر ٹک کر اسے دیکھا اور پوچھا:

”کہو کیا بات ہے؟“

”حضور! بڑے صاحب کالج جانے کے لیے سرکاری گاڑی

کا کہہ رہے ہیں۔“

گورنر نے ایک لمحے کے لیے کچھ سوچا اور ڈرائیور سے کہا:

”اسے یہاں بھیج دو۔“

ڈرائیور کے جانے کے کچھ ہی دیر بعد ایک خوب صورت

نوجوان جو شکل و صورت میں گورنر سے بہت ملتا جلتا ہے، حاضر ہو گیا۔ گورنر نے ٹھلنا بند کر کے نوجوان سے پوچھا:

”تمہاری سائیکل کہاں گئی، جس پر تم کالج آتے جاتے تھے۔“

نوجوان نے ادب سے سر جھکا کر کہا: ”ابا جان! خدا کے فضل سے اب آپ ایک بڑے صوبے کے گورنر

ہیں۔ کیا میں اب بھی سائیکل پر کالج جاؤں؟“

گورنر نے بڑی شفقت سے کہا: ”بیٹا! سائیکل تمہاری اپنی ہے، تمہارے باپ کی حلال کمائی سے خریدی ہوئی

اور یہ گاڑی سرکاری ہے، تمہارے باپ کے پاس تمہاری قوم کی امانت۔ کیا تم یہ پسند کرو گے کہ تم ایک ایسے باپ کے

بیٹے کہلاؤ جو قوم کی امانت میں خیانت کرتا ہے!“

نوجوان نے کہا: ”ابا جان! آپ کا شکریہ۔ مجھے پہلے بھی آپ کی ذات پر فخر رہا ہے، آج اس میں اور اضافہ

ہو گیا ہے!“

پنجاب کے یہ درویش صفت گورنر سردار عبدالرب نشتر تھے۔ آپ ۱۸۹۹ء میں پشاور کے ایک معزز تعلیم یافتہ دین دار گھرانے میں پیدا ہوئے۔ ماں باپ نے نام عبدالرب رکھا، ابتدائی تعلیم پشاور میں حاصل کی۔ بی اے کا امتحان پنجاب یونیورسٹی سے پاس کیا۔ کالج کے زمانے میں شعر و شاعری کا شوق ہوا تو اپنے لیے ”نشتر“ تخلص بنسہ کیا جو نام کا جزو بن کر رہ گیا۔ قوم پورے احترام اور خلوص سے انھیں سردار عبدالرب نشتر کے نام سے یاد کرتی ہے۔

۱۹۲۳ء میں آپ قانون کی تعلیم حاصل کرنے کے لیے مسلم یونیورسٹی علی گڑھ چلے گئے۔ تعلیم کی تکمیل پر پشاور آئے اور وکالت شروع کر دی۔ اپنے پیشے سے لگن اور خلوص کی وجہ سے بہت جلد آپ کا شمار پشاور کے ممتاز وکیلوں میں ہونے لگا۔

یہ وہ زمانہ تھا جب برصغیر کے لوگ انگریزی راج کے خلاف تحریک چلا رہے تھے اور وطن کی آزادی کا مطالبہ کر رہے تھے۔ اُس وقت صوبہ سرحد میں کانگریس کا بڑا اثر تھا۔ چنانچہ آپ بھی وطن کی آزادی کی خاطر اس جماعت میں شامل ہو گئے۔ جب کانگریس نے بدیشی حکومت سے آزادی حاصل کرنے کے لیے حکومت کے خلاف تحریک شروع کی تو آپ نے بھی اپنے وطن کی آزادی کی خاطر کانگریس کا بھرپور ساتھ دیا۔ انگریز حکومت نے آپ کو نو ماہ کے لیے جیل بھیج دیا لیکن جیل نے آپ کے جوش اور ولولے کو کم کرنے کے بجائے اور بڑھا دیا۔ آپ آزاد ہوئے تو اور بڑھ چڑھ کر تحریک آزادی کے لیے کام کرنے لگے۔

۱۹۳۷ء میں آپ نے کانگریس کو چھوڑ دیا اور مسلم لیگ میں شامل ہو کر مسلمانوں کی بھلائی کے لیے اور بھی زیادہ جوش اور جذبے سے کام کرنا شروع کر دیا۔ آپ نے اپنے خلوص اور صلاحیتوں سے بہت جلد مسلم لیگ میں جگہ بنا لی اور قائد اعظمؒ کے با اعتماد ساتھیوں میں شمار ہونے لگے۔ قائد اعظمؒ کو آپ پر اس قدر بھروسہ تھا کہ وہ اہم مشوروں میں آپ کو شامل رکھتے تھے۔

۱۲ اگست ۱۹۴۷ء کو جب پاکستان وجود میں آ گیا تو قائد اعظمؒ آزاد ملک پاکستان کے پہلے گورنر جنرل بنے اور سردار عبدالرب نشتر دستور ساز اسمبلی کے رکن کی حیثیت سے اپنی خدمات سر انجام دینے لگے۔ آپ نے مولانا شبیر احمد عثمانیؒ کے ساتھ مل کر اسمبلی میں قرارداد مقاصد پاس کروائی جو آج بھی آئین پاکستان کا حصہ ہے۔ سردار عبدالرب نشتر ۱۹۴۸ء میں پنجاب کے گورنر بنے تو آپ نے گورنر ہاؤس کے دروازے عوام کے لیے کھول دیے۔ اس طرح ایک عام شہری کو بھی بلا کسی روک ٹوک گورنر تک پہنچنے کی اجازت تھی۔ آپ عوام کی شکایت خود سنتے اور موقع پر فیصلہ فرما دیتے۔ لوگ آج بھی آپ کے مثالی دور کو یاد کرتے ہیں تو دلوں سے دعائیں نکلتی ہیں۔

سردار عبدالرزاق نشتر کو اردو زبان سے بہت محبت تھی۔ آپ کی گورنری کے دور میں پنجاب حکومت کا بجٹ پہلی بار اردو زبان میں پیش ہوا۔ آپ نے اردو زبان کی ترقی کے لیے مقدور بھرکوشش کی۔ ملک و قوم کا یہ مخلص رہبر ۱۴ فروری ۱۹۵۸ء کو اپنے خالق حقیقی سے جا ملا اور آج مزار قائد کے احاطہ میں لیاقت علی خاں، محترمہ فاطمہ جناح اور نورالامین کے قریب آسودہ خاک ہے۔

مشق

- ۱۔ درج ذیل سوالوں کے جواب لکھیے۔
 - ا۔ سردار عبدالرزاق نشتر کہاں پیدا ہوئے؟
 - ب۔ سردار عبدالرزاق نشتر نے قانونی تعلیم کہاں حاصل کی؟
 - ج۔ عبدالرزاق نشتر پنجاب کے گورنر کب بنے؟
 - د۔ عبدالرزاق نشتر کا سب سے بڑا کارنامہ کیا ہے؟
 - ه۔ اردو زبان کے لیے عبدالرزاق نشتر کی خدمات کی کوئی مثال بتائیے۔
- ۲۔ سائیکل ایک عوامی سواری ہے۔ اس کے علاوہ سواری کے کون کون سے ذریعے ہیں؟
- ۳۔ واحد جمع لکھیے۔

صلاحتوں۔ ساتھیوں۔ فیصلہ۔ رہنما۔ کارکن
- ۴۔ درج ذیل الفاظ کو حروف تہجی کے اعتبار سے ترتیب دیجیے۔

قانون۔ معاملات۔ جنگ۔ صوبہ۔ کانگریس
- ۵۔ درج ذیل سوالات کے جوابات کے لیے اساتذہ کرام سے مدد لیں۔
 - (i) تحریک پاکستان کے مشہور کارکنوں کی تصویریں اپنی کاپی میں چسپاں کیجیے۔
 - (ii) پاکستان کے تمام صوبوں کے نام اور ان کے صدر مقام مختصر تعارف کے ساتھ چارٹ کی شکل میں کلاس میں سجائیے۔

عقل مند بوڑھا

ایران ہمارا ہمسایہ ملک ہے۔ کسی زمانے میں اس ملک پر ایک بہت ہی عادل بادشاہ ’نوشیرواں‘ حکومت کرتا تھا۔ وہ اپنے انصاف کی بدولت آج بھی ’نوشیرواں عادل‘ کے نام سے یاد کیا جاتا ہے۔ ایک دفعہ کا ذکر ہے کہ نوشیرواں اور اس کے چند مصاحب محل سے شکار کی غرض سے نکلے۔ کچھ دیر بعد وہ ایک ایسی جگہ پہنچ گئے جہاں ایک بوڑھا آدمی کسی قدر محنت مشقت سے کھجور کا ایک پودا لگا رہا تھا۔ بادشاہ اپنے مصاحبوں کے ساتھ کچھ دیر اسے کام کرتے دیکھتا رہا۔ پھر وہ اس کے پاس گیا اور اُس سے پوچھا:

باباجی! آپ جانتے ہیں کہ یہ پودا کتنے برس بعد پھل دے گا۔

بوڑھا: جی حضور! یہ پودا کئی برس میں جا کر درخت بنے گا۔ اس کے بعد ہی اس میں پھل لگے گا۔

نوشیرواں: کیا آپ کو یقین ہے کہ آپ اس کا پھل کھا سکیں گے۔

بوڑھا: نہیں، شاید میں کل تک بھی زندہ نہ رہوں۔

نوشیرواں: پھر آپ اتنی مشقت سے یہ پودا کیوں لگا رہے ہیں؟

بوڑھا: بادشاہ سلامت! میں یہ پودا اپنے لیے نہیں لگا رہا بلکہ دوسروں کے لیے لگا رہا ہوں۔

نوشیرواں: کس لیے؟

بوڑھا: حضور! مجھ سے پہلے لوگوں نے باغات لگائے، جن کے پھل میں نے کھائے۔ اب میں یہ پودا

لگا رہا ہوں تاکہ میرے لگائے ہوئے پودے کا پھل دوسرے لوگ کھائیں۔

نوشیرواں، بوڑھے کے اس جذبے سے بہت خوش ہوا۔ اُس نے اپنے خزانچی کو حکم دیا کہ بوڑھے باغبان کو

ایک ہزار اشرفی انعام میں دی جائے۔ بوڑھے نے بادشاہ سے اشرفیاں لے کر کہا:

”بادشاہ سلامت دیکھا آپ نے! میرا پودا پھل دینے لگا۔“ بادشاہ اس کی حاضر دماغی سے اور بھی خوش ہوا

اور اُسے مزید ایک ہزار اشرفیاں انعام میں دے دیں۔ بوڑھے نے یہ اشرفیاں بھی خوشی سے قبول کر لیں اور شکر یہ کہ

طور پر کہا:

”حضور دیکھا آپ نے! کھجور کا پودا سال میں صرف ایک بار پھل دیتا ہے مگر میرا پودا ایسا شرم دار نکلا کہ اس

نے آپ کے طفیل دو بار پھل دے دیا۔“ بادشاہ یہ سن کر اور بھی خوش ہوا اور اس نے تیسری بار پھر ایک ہزار اشرفیاں

بوڑھے کو انعام میں دے دیں۔ بوڑھا ابھی کچھ کہنے ہی والا تھا کہ بادشاہ کے خزانچی نے عرض کیا:
”بادشاہ سلامت! یہ بوڑھا ضرورت سے زیادہ ہوشیار لگتا ہے، یہ تو اشرافیاں اسی طرح باتیں بنا کر لے

لے گا۔“

بادشاہ خزانچی کی طرف دیکھ کر مسکرایا اور بوڑھے کو سلام کر کے آگے بڑھ گیا۔ بوڑھا باغبان بھی مسکرا کر
اپنے پودے کی دیکھ بھال میں لگ گیا۔
کسی نے کیا خوب کہا ہے:

ہیں لوگ وہی جہاں میں اچھے
آتے ہیں جو کام دوسروں کے

مشق

سوالات کے جوابات دیجیے:

- ۱۔ بوڑھا آدمی کیا کام کر رہا تھا؟
- ۲۔ بادشاہ نے بوڑھے کو کیوں انعام دیا؟
- ۳۔ دوسروں کا بھلا سوچنے کا کیا فائدہ ہوتا ہے؟
- ۴۔ کیا آپ نے کبھی دوسروں سے کسی قسم کی بھلائی کی ہے؟ مختصر لکھ کر دکھائیے۔
- ۵۔ ہیں لوگ وہی جہاں میں اچھے
آتے ہیں جو کام دوسروں کے

یہ شعر ہمارے قومی شاعر علامہ اقبالؒ کا ہے۔ ان کی نظم ”ہمدردی“ پڑھیں اور اس کو کہانی کی صورت میں
لکھیں۔

- ۶۔ مندرجہ ذیل الفاظ کو جملوں میں اس طرح استعمال کیجیے کہ ان کے معانی واضح ہو جائیں:
ہمسایہ۔ عادل۔ مصاحب۔ مشقت۔ جذبہ

حضرت امام جعفر صادقؑ

حضرت امام جعفر صادقؑ حضرت امام باقرؑ کے بیٹے اور امام زین العابدینؑ کے پوتے ہیں۔ آپ ۲۳ مئی ۶۹۹ء کو مدینہ میں پیدا ہوئے۔ آپ نے ابتدائی تعلیم اپنے والد حضرت امام باقرؑ، دادا امام زین العابدینؑ اور نانا حضرت قاسمؑ سے حاصل کی۔ یہ سب ہستیاں اپنے وقت کی مشہور عالم اور بزرگ ہستیاں تھیں۔ آپ کی والدہ اُم فروا اپنے وقت کی صاحبِ علم خاتون تھیں، اُن کی تربیت کا آپ پر اس قدر گہرا اثر تھا کہ لوگ اکثر آپ کو والدہ کی کنیت ”ابن المکرمہ“ سے بلاتے تھے۔

آپ کو اپنے زمانے کے متعدد مروجہ علوم میں مہارت حاصل تھی۔ مشہور کیمیادان جابر بن حیان کو منورِ خیر نے آپ کا شاگرد بتایا ہے۔ آپ کی اصل شہرت زہد و تقویٰ ہے۔ آپ نے اپنی تمام صلاحیتیں نیکی کی تبلیغ اور تقویٰ کی ترویج میں صرف کیں۔ آپ سارا وقت عبادتِ الہی اور خدمتِ خلق میں بسر کرتے۔ آپ نے عملی سیاست میں کبھی حصہ نہیں لیا اور نہ ہی آپ حکام سے الجھنا پسند فرماتے تھے۔

آپ کی حیاتِ طیبہ کے اوصاف میں مہمان نوازی کو بڑا دخل حاصل ہے۔ خوب خیرات کرتے۔ اپنے عزیزوں اور رشتہ داروں کے ساتھ حسنِ سلوک فرماتے۔ اپنی عبادات سے فارغ ہو کر غریبوں اور مسکینوں کی خبر گیری فرماتے۔ رات کا کچھ حصہ گزرتا تو آپ اپنے ساتھ کھانا اور درہم لے کر مدینہ کے حاجت مند لوگوں کے دروازوں پر جاتے اور یہ چیزیں ان میں بچکے سے بانٹ دیتے۔ لوگوں کو معلوم بھی نہ ہوتا کہ کون کون سی چیزیں ان کو نواز رہا ہے۔ جب آپ وفات پا گئے تو لوگوں کا یہ وسیلہ ٹوٹ گیا۔ تب انھوں نے جانا کہ ان کی خبر گیری کرنے والے امام جعفر صادقؑ تھے۔ امام جعفر صادقؑ عفو و درگزر اور عظمت و بزرگی میں بھی بے مثال تھے۔ وہ اپنے خدمت گزاروں کے ساتھ بھی مہربانی سے پیش آتے تھے۔ ایک مرتبہ آپ نے اپنے ایک غلام کو کسی کام کے لیے بھیجا، وہ دیر تک واپس نہ آیا تو آپ اس کی تلاش میں خود نکلے۔ غلام تھک کر ایک جگہ سویا ہوا تھا۔ گرمی پڑ رہی تھی۔ آپ اُس غلام کے پاس زمین پر بیٹھ گئے اور اپنے ہاتھوں سے اسے ہوا کرتے رہے۔ کچھ دیر بعد جب غلام جاگا تو وہ آپ کو دیکھ کر گھبرا گیا۔ آپ نے بڑی شفقت سے فرمایا ”رات دن سوتے ہو۔ کیا یہ بہتر نہیں کہ رات تمھاری ہو اور دن ہمارا۔“

آپ اپنے ہاتھ سے محنت کرنا پسند فرماتے تھے۔ ایک دفعہ آپ سخت گرمی میں اپنے ہاتھ میں پیلہ لیے ہوئے

کھیتی باڑی کے کام میں مصروف تھے کہ آپ کے ایک عقیدت مند کا گزر روہاں سے ہوا۔ اس نے بڑھ کر عرض کی ”آقا! میں آپ پر قربان جاؤں۔ لائیں میں آپ کا کام کر دوں۔“ آپ نے بڑی محبت سے فرمایا: مجھے یہ بات پسند ہے کہ اپنی روزی کے لیے سورج کی شدت خود برداشت کروں۔

آپ دلیر اور نڈر تھے۔ حق بات کہنے میں بڑے سے بڑے بادشاہ کو بھی خاطر میں نہیں لاتے تھے۔ ایک دفعہ منصور بادشاہ نے آپ کو اپنے دربار میں طلب کیا، آپ تشریف لائے۔ منصور نے آپ کو اپنے تخت پر جگہ دی اور عرض کیا کہ مجھے کچھ نصیحت فرمائیں۔ آپ نے فرمایا ”اے منصور صبر اور بردباری اختیار کر۔ اس لیے کہ بردباری علم و دانش کی سیر ہے۔ قدرت اور طاقت کے وقت اپنے امور کی لگام اپنے ہاتھ میں رکھ۔“ منصور آپ کی نصیحت سے بہت متاثر ہوا اور بڑی عزت کے ساتھ آپ کو دربار سے رخصت کیا۔

امام جعفر صادقؑ نے اپنی زندگی کا پیشتر حصہ مدینہ منورہ میں بسر کیا۔ آپ نے ۷۶۵ء میں وفات پائی اور اپنے بزرگوں، امام حسنؑ، امام باقرؑ اور امام زین العابدینؑ کے قریب دفن ہوئے۔ آپ کا فرمان ہے ”جو شخص کسی مسلمان بھائی کا دل خوش کرتا ہے، خداوند عالم اُس سے خوش ہوتا ہے۔“

مشق

مختصر جواب لکھیے۔

- ۱۔ حضرت امام جعفر صادقؑ کب پیدا ہوئے؟
- ۲۔ آپ کی والدہ کا کیا نام ہے؟
- ۳۔ آپ کو لوگ اکثر کس کنیت سے پکارتے تھے؟
- ۴۔ جابر بن حیان کون تھا؟
- ۵۔ آپ کی اصل شہرت کس وجہ سے تھی؟

۶۔ خالی جگہ پُر کریں:

(الف) حضرت امام جعفر صادقؑ میں پیدا ہوئے۔

(ب) آپ کی والدہ حضرت اپنے وقت کی صاحبِ علم خاتون تھیں۔

(ج) آپ کو اپنے زمانے کے متعدد علوم میں مہارت حاصل تھی۔

(د) آپ نے عملی میں کبھی حصہ نہیں لیا۔

(ه) آپ نے فرمایا اے منصور صبر اور اختیار کر۔

۷۔ درج ذیل الفاظ و مرثبات کو با معنی جملوں میں استعمال کریں۔

صاحبِ علم۔ تربیت۔ کنیت۔ مروجہ۔ زہد و تقویٰ

۸۔ اعراب لگا کر درست تلفظ ادا کریں:

بزرگ۔ ابن المکرمہ۔ طیبہ۔ شدت۔ برداشت

حضرت عثمان غنیؓ

حضرت عثمان غنیؓ مسلمانوں کے تیسرے خلیفہ تھے۔ آپ کا تعلق قریش کے مشہور خاندان بنو امیہ سے تھا۔ قریش کی طرح آپ کا پیشہ بھی تجارت تھا۔ آپ اپنی محنت، صداقت اور اصول پسندی کی بدولت مکہ کے مشہور ترین لوگوں میں شمار ہوتے تھے۔ آپ نے اپنی دولت کو ہمیشہ نیکی کے کاموں میں خرچ کیا۔ اسی لیے آپ کو غنی کے لقب سے یاد کیا جاتا ہے۔

اگرچہ آپ مکہ کے ایک معزز شخص تھے اور خاندان کے اعتبار سے بھی کسی سے کم نہ تھے لیکن جب آپ نے اسلام قبول کیا تو آپ کے اپنے گھر والے ہی آپ کے دشمن بن گئے۔ آپ کے چچا آپ کے ساتھ انتہائی ظالمانہ سلوک کرتے تاکہ آپ تنگ آکر اسلام سے دست بردار ہو جائیں۔ آپ نے ہر مصیبت کا صبر اور شکر کے ساتھ مقابلہ کیا یہاں تک کہ آپ حضورؐ کے فرمان کے مطابق حبشہ کو ہجرت فرما گئے۔ آپ کے ہم راہ حضورؐ کی صاحب زادی حضرت رقیہؓ بھی تھیں۔ حضورؐ نے حضرت عثمانؓ کے ایمان لاتے ہی اپنی پیاری بیٹی حضرت رقیہؓ اُن کے نکاح میں دے دی تھیں۔ آپ حضرت رقیہؓ کا بہت خیال رکھتے تھے۔ حضرت رقیہؓ کی وفات کے بعد حضورؐ نے اپنی دوسری بیٹی حضرت ام کلثومؓ کا نکاح بھی حضرت عثمانؓ سے کر دیا۔ اسی نسبت سے آپ ذوالنورین کے پیارے لقب سے پکارے جاتے ہیں۔ اس کا مطلب ہے ”دو نوروں والا“

حضورؐ نے جب مکہ سے ہجرت فرما کر مدینہ کو اپنا مسکن بنایا تو مکہ سے بہت سے مسلمان ہجرت کر کے مدینہ آئے۔ چونکہ یہ لوگ کافروں سے چھپ کر یہاں آئے تھے اس لیے اپنے ساتھ کوئی مال و دولت نہ لاسکے۔ جس کے سبب مسلمانوں کی ابتدائی مدنی زندگی بڑی مشکلوں اور آزمائشوں کا مرقع بنی رہی۔ مدینہ میں پینے کے پانی کی قلت تھی۔ ایک یہودی کنویں کا مالک تھا مگر وہ اس قدر سنگ دل تھا کہ مسلمانوں کو کسی قیمت پر بھی پانی نہیں دیتا تھا۔ مسلمانوں کی تکلیف کا احساس کرتے ہوئے ایک روز حضورؐ نے مسجد نبویؐ میں اعلان فرمایا کہ کون ہے جو اس کنویں کو خرید کر راہِ خدا میں وقف کر کے اپنے لیے جنت میں گھر بناتا ہے۔

مسلمانوں کی مالی حالت کچھ زیادہ اچھی نہ تھی۔ اس لیے کوئی بھی اس اعلان پر لبیک نہ کہہ سکا۔ کچھ دیر بعد حضرت عثمان غنیؓ چپکے سے مجلس سے اُٹھے اور یہودی کے پاس پہنچ گئے۔ اُن کا مُد عاُس کر یہودی سخت غضب ناک

ہو اور کسی بھی قیمت پر کنواں بیچنے پر راضی نہ ہوا۔ آپ نے بڑی نرمی سے کہا کہ چلو سارا کنواں نہ بیچو آدھا

بیچ دو۔

یہودی نے پوچھا کہ آدھا کنواں کیسے بیچا جاسکتا ہے۔ آپ نے فرمایا کہ ایک دن تم پانی پیو اور ایک دن میں۔ اس طرح آدھا کنواں تمہارا اور آدھا میرا ہو جائے گا۔ یہودی اس تجویز پر خوش ہو گیا اور منہ مانگی قیمت پر آدھا حق حضرت عثمانؓ کے ہاتھ بیچ دیا۔ آپ اسی وقت حضورؐ کی مجلس میں تشریف لائے اور اعلان فرمایا کہ جو شخص بھی بیئر رومہ سے پانی بھرنا چاہے مفت حاصل کر سکتا ہے۔ آپ کے اس اعلان پر حضورؐ بہت خوش ہوئے۔ لوگ بلا امتیاز مذہب و ملت کنویں سے پانی بھرنے لگے۔

دوسرے دن جب یہودی کی باری آئی تو کوئی بھی پانی خریدنے نہ آیا۔ اس طرح جب کئی روز گزر گئے اور یہودی سے کسی نے بھی پانی نہ خریدا تو اس نے آدھا کنواں بھی حضرت عثمانؓ کے ہاتھ بیچ دیا۔ آپؐ نے کنواں اللہ کی راہ میں وقف کر دیا۔

حضورؐ کو ایک بار خبر ملی کہ روم کا بادشاہ مدینہ پر حملہ آور ہونا چاہتا ہے۔ عام مسلمان کی حالت ابھی تک کچھ زیادہ اچھی نہ تھی۔ آپؐ نے جہاد کا اعلان فرمایا تو ساتھ ہی اہل ثروت مسلمانوں کو مالی امداد کی ترغیب بھی دی۔ مال دار صحابہ نے اس وقت دل کھول کر چندہ دیا۔ حضرت عثمانؓ نے اکیلے دس ہزار سے زیادہ فوج کے لیے جنگی سامان مہیا کیا۔ اس کے لیے ایک ہزار اونٹ، ستر گھوڑے اور ایک ہزار دینار نقد چندہ دیا۔ حضورؐ نے یہ ایثار دیکھ کر فرمایا: آج کے بعد عثمان کا کوئی کام اُس کو نقصان نہ پہنچائے گا۔

اسی طرح ایک مرتبہ مدینہ میں سخت قحط پڑا۔ لوگ دانے دانے کو ترس کر رہ گئے۔ انھی دنوں حضرت عثمانؓ کا تجارتی قافلہ آ گیا، اس میں غلے سے لدے ہوئے ایک ہزار اونٹ تھے۔ تاجر لوگ آپ کے پاس آئے۔ وہ چاہتے تھے کہ سارا غلہ آپ سے خرید کر اپنے من پسند منافع کے ساتھ لوگوں کو بیچیں، لیکن آپؐ نے کسی بھی قیمت پر ان کے ہاتھ غلہ بیچنے سے انکار کر دیا۔ وہ بڑے حیران ہوئے کہ آخر آپؐ اس قدر منافع کیوں چھوڑ رہے ہیں۔ آپؐ نے ان سے فرمایا کہ میں یہ غلہ اس کے ہاتھ بیچ چکا ہوں جو مجھے دس گنا بلکہ اس سے بھی زیادہ منافع دے رہا ہے۔ تاجروں نے خاموشی اختیار کر لی۔

آپؐ نے اعلان فرمادیا کہ مدینے کے تمام حاجت مند لوگ اپنی ضرورت کے مطابق غلہ مفت لے جائیں، لوگوں نے آپ کی اس قربانی سے اس قدر فیض پایا کہ ان کی جنگی دُور ہو گئی۔ دراصل آپؐ دنیا کے مقابلے میں آخرت

کے منافع کو پیش نظر رکھتے تھے۔ کیوں کہ آپ کا ایمان تھا کہ اللہ کی راہ میں خرچ کرنے سے اللہ دس گنا سے بھی زیادہ نفع دیتا ہے۔

آپؐ کے زمانہ خلافت میں مسلمانوں کی تعداد بہت بڑھ گئی تھی۔ مسجد نبویؐ میں نمازیوں کی تعداد اس قدر ہو جاتی کہ حضورؐ کے زمانہ کی بنائی ہوئی مسجد کم پڑنے لگی۔ آپؐ نے لوگوں کے مشورے سے مسجد میں توسیع فرمائی اور سارا خرچ اپنی جیب سے ادا کیا۔ آپؐ نے اپنے دور خلافت میں بیت المال سے کبھی تنخواہ نہیں لی بلکہ جب بھی لوگوں کو کوئی حاجت پیش آتی تو آپؐ اپنے ذاتی مال سے ان کی امداد فرماتے۔ اللہ نے آپؐ کے مال میں بڑی برکت عطا فرمائی تھی۔ اس قدر مال دار ہونے کے باوجود آپؐ کی ذاتی زندگی بڑی سادہ اور پاکیزہ تھی۔ معمولی لباس پہنتے اور سادہ غذا کھاتے۔ آپؐ کثرت سے تلاوت فرماتے اور اکثر روزے رکھتے۔ رضی اللہ تعالیٰ عنہ،

مشق

سوالات کے مختصر جوابات لکھیے۔

- ۱۔ حضرت عثمانؓ قریش کے کس خاندان سے تھے؟ ~~بنو امیہ~~
- ۲۔ آپؐ کو غنی کے لقب سے کیوں پکارا جاتا ہے؟ ~~Marked~~
- ۳۔ آپؐ کو ذوالنورین کیوں کہتے ہیں؟ ~~Marked~~
- ۴۔ ~~بیر رومہ کا واقعہ لکھیے۔~~ ~~Marked~~
- ۵۔ ”آج کے بعد عثمانؓ کا کوئی کام اُس کو نقصان نہ پہنچائے گا“ یہ بات حضورؐ نے کس موقع پر فرمائی۔ ~~Marked~~
- ۶۔ آپؐ نے تاجروں کو غلہ کیوں نہ بیچا؟ ~~Marked~~
- ۷۔ درج ذیل الفاظ کے معنی لغات میں تلاش کر کے کاپی میں لکھیں۔
 صداقت۔ غنی۔ دست بردار۔ ہجرت۔ نسبت۔ بیر۔ غضب ناک
- ۸۔ حضرت عثمانؓ کی سیرت کا کوئی اور واقعہ لکھ کر دکھائیں۔

زیارت

کاغان یا زیارت، نتھیا گلی کا منظر
لاہور تا کراچی، کشمیر اور خیبر
ہر اک قدم پہ جنت میرے حسین چمن میں
دنیا کی ہر سہولت میرے حسین وطن میں

ان اشعار میں شاعر نے پاکستان کے چند مشہور مقامات کا نام لے کر اپنے وطن سے محبت کا اظہار کیا ہے۔ اس کا خوب صورت ملک دنیا کی ہر سہولت سے ایسے آراستہ ہے جیسے ہر قدم پر کوئی جنت بھی ہوئی ہو۔ آج ہم آپ کو پیارے وطن پاکستان کے ایک خوب صورت صحت افزا مقام ”زیارت“ کی سیر کرواتے ہیں۔

زیارت کا اصل نام ”کوشکی“ تھا۔ اللہ کے ایک نیک بندے بابا خرواریؒ یہاں آکر رہے تو لوگ دُور دراز مقامات سے ان کی زیارت کے لیے آنے لگے اور پھر ”کوشکی“ کا نام ”زیارت“ پڑ گیا۔ اور اب یہ اسی نام سے مشہور ہے۔ یہ خوب صورت وادی سطح سمندر سے ۸۲۰۰ فٹ کی بلندی پر واقع ہے اور قریب قریب ۶۰ کلومیٹر رقبہ پر پھیلی ہوئی ہے۔ یہاں براعظم ایشیا کا دوسرا بڑا صنوبر کا جنگل ہے جس میں دو ہزار سال پرانے صنوبر کے درخت موجود ہیں۔ صنوبر کے جنگلوں کے علاوہ یہاں چیری، سیب، انگور اور دوسرے پھلوں کے بھی بے شمار باغات ہیں جن سے بہترین قسم کا پھل حاصل ہوتا ہے۔

جب سیاح اس حسین وادی میں قدم رکھتے ہیں تو ہر قدم پر ایسا دل کش اور پُر فضا ماحول اُن کا استقبال کرتا دکھائی دیتا ہے جیسے وہ واقعی جنت ارضی میں آگئے ہوں۔ ادھر خوبانیاں اپنی بہار دکھا رہی ہیں تو ادھر سیبوں کے باغات دامن دل کھینچتے نظر آتے ہیں۔ یہ خطہ ایسا فیاض اور مہمان نواز ہے کہ آپ سڑک کے کنارے اپنی گاڑی کھڑی کر کے پھلوں سے لذت پائیں اور ٹھنڈے میٹھے پانی کے چشموں سے پیاس بجھائیں۔

برصغیر پر انگریز قابض تھے تو اس قصبے میں کسی مقامی آدمی کو رہنے کی اجازت نہ تھی۔ یہاں تک کہ جو مقامی لوگ انھوں نے اپنی ذاتی خدمت کے لیے رکھے ہوئے تھے وہ بھی یہاں نہیں رہ سکتے تھے۔ وہ خدمت سرانجام دیتے اور اپنے گھروں کو لوٹ جاتے۔ قیام پاکستان کے بعد اب یہ وادی ہر ایک کے لیے اپنی خوب صورتی واکیے ہوئے ہے۔

آپ کو یہ بات تو معلوم ہی ہوگی کہ قائد اعظمؒ نے اپنی زندگی کے آخری دنوں میں یہاں قیام کیا تھا۔ پاکستان کے لیے انھوں نے دن رات بہت محنت کی تھی جس کی وجہ سے ان کی صحت خراب ہو گئی۔ ڈاکٹروں کے مشورے سے آپ یکم جولائی ۱۹۴۸ء کو آرام اور علاج کے لیے یہاں تشریف لائے۔ آپ کی پیاری بہن مادرِ ملت محترمہ فاطمہ جناح آپ کے ساتھ مقیم رہیں۔

قائد اعظمؒ نے جس عمارت میں اپنے آخری ایام بسر کیے تھے اُس کو قومی یادگار بنا دیا گیا ہے۔ یہ دو منزلہ رہائشی عمارت ہے جس میں لکڑی کا کام انتہائی خوب صورتی سے کیا گیا ہے۔ قائد اعظمؒ کے ذاتی استعمال کی چیزیں اور دوسرا گھریلو سامان محفوظ کر لیا گیا ہے۔

زیارت نہ صرف ملکی بلکہ بین الاقوامی سطح پر بھی ایک معروف مقام ہے۔ دنیا کے مختلف ملکوں کے لوگ سیر و تفریح کے لیے یہاں آتے ہیں۔ زیارت ضلعی ہیڈ کوارٹر بھی ہے۔ اس اعتبار سے محکمہ سیاحت اور صوبائی حکومت کو اس کی مزید ترقی کے لیے کام کرنا چاہیے۔ یہاں ہسپتال، کالج، یونیورسٹی کے علاوہ ایسی دیگر سہولتیں ہونی چاہئیں جو سیاحوں کے لیے کشش کا باعث ہوں۔ اس وادی کا گوشہ گوشہ زبانِ حال سے کہتا دکھائی دیتا ہے:

”تم اپنے رب کی کون کون سی نعمت کو جھٹلاؤ گے؟“

مشق

- ۱۔ سوالوں کے مختصر جوابات لکھیے۔
- (i) زیارت سطحِ سمندر سے کتنی بلندی پر ہے؟ (ii) زیارت کا اصل نام کیا تھا، اسے زیارت کیوں کہتے ہیں؟
- ۲۔ ان الفاظ کو اپنے جملوں میں اس طرح استعمال کیجیے کہ ان کا مفہوم واضح ہو جائے۔
- اظہار۔ آراستہ۔ صحت افزا۔ بے شمار۔ خدمت
- ۳۔ پاکستان کے صحت افزا مقامات میں سے چند ایک کے نام اپنی کاپی میں لکھ کر استاد کو دکھائیے۔
- ۴۔ آپ نے کسی پہاڑی مقام کی سیر کی ہے تو اس کا مختصر حال لکھیے۔
- ۵۔ جو الفاظ ایک جیسے وزن اور آواز والے ہوں ان کو ہم قافیہ کہتے ہیں۔ مثلاً رات۔ بات۔ سات
- آپ اپنی کاپی پر دس ہم قافیہ الفاظ لکھ کر استاد کو دکھائیے۔
- ۶۔ اگر کسی بچے نے کسی تاریخی مقام کی سیر کی ہے تو اپنے مشاہدات جماعت میں بیان کرے۔

ایک مکڑا اور مکھی

اک دن کسی مکھی سے یہ کہنے لگا مکڑا اس راہ سے ہوتا ہے گزر روز تمہارا لیکن مری کٹیا کی نہ جاگی کبھی قسمت بھولے سے کبھی تم نے یہاں پاؤں نہ رکھا غیروں سے نہ ملیے تو کوئی بات نہیں ہے اپنوں سے مگر چاہیے یوں کھینچ کے نہ رہنا آؤ جو مرے گھر میں تو عزت ہے یہ میری وہ سامنے بیٹھی ہے جو منظور ہو آنا مکھی نے سنی بات جو مکڑے کی تو بولی حضرت کسی نادان کو دیجے گا یہ دھوکا اس جال میں مکھی کبھی آنے کی نہیں ہے

جو آپ کی سیرھی پہ چڑھا ، پھر نہیں اُترا

مکڑے نے کہا : واہ ! فریبی مجھے سمجھیں تم سا کوئی نادان زمانے میں نہ ہو گا منظور تمہاری مجھے خاطر تھی وگرنہ کچھ فائدہ اپنا تو مرا اس میں نہیں تھا اڑتی ہوئی آئی ہو خدا جانے کہاں سے اس گھر میں کئی تم کو دکھانے کی ہیں چیزیں ٹھہرو جو مرے گھر میں تو ہے اس میں بُرا کیا باہر سے نظر آتا ہے چھوٹی سی یہ کٹیا دیواروں کو آئینوں سے ہے میں نے سجایا ہر شخص کو ساماں یہ میسر نہیں ہوتا مکھی نے کہا : خیر ! یہ سب ٹھیک ہے لیکن میں آپ کے گھر آؤں ، یہ اُمید نہ رکھنا

ان نرم بچھونوں سے خدا مجھ کو بچائے !

سو جائے کوئی ان پہ تو پھر اُٹھ نہیں سکتا

مکرے نے کہا دل میں، سنی بات جو اس کی
 سو کام خوشامد سے نکلتے ہیں جہاں میں
 یہ سوچ کے مکھی سے کہا اُس نے، بڑی بی!
 ہوتی ہے اُسے آپ کی صورت سے محبت!
 آنکھیں ہیں کہ ہیرے کی چمکتی ہوئی کنیاں
 یہ حُسن، یہ پوشاک، یہ خوبی، یہ صفائی
 مکھی نے سنی جب یہ خوشامد تو پسچی
 انکار کی عادت کو سمجھتی ہوں بُرا میں
 یہ بات کہی اور اُڑی اپنی جگہ سے
 پاس آئی تو مکرے نے اُچھل کر اُسے پکڑا

بھوکا تھا کئی روز سے اب ہاتھ جو آئی
 آرام سے گھر بیٹھ کے مکھی کو اُڑایا

(علامہ اقبال)

مشق

- ۱۔ سوالوں کے جواب لکھیے۔
 - i۔ مکڑے کے گھر میں دکھانے کی کیا چیزیں تھیں؟
 - ii۔ مکھی نے کس چیز سے بچنے کی دُعا کی؟
 - iii۔ مکڑے نے اپنے گھر کی کیا تعریف کی؟
 - iv۔ مکھی مکڑے کی کس چال میں آگئی؟
- ۲۔ خالی جگہ پُر کیجیے۔

غیروں سے نہ تو کوئی بات نہیں

منظور تمھاری مجھے تھی وگرنہ

ہر شخص کو ساماں یہ نہیں ہوتا

سو کام سے نکلتے ہیں جہاں میں

سچ یہ ہے کہ دل توڑنا نہیں ہوتا
- ۳۔ متضاد لکھیے۔

منظور، باریک، اُمید، دانا، انکار۔
- ۴۔ یہ نظم مکالمے کی شکل میں پڑھیے۔
- ۵۔ اس نظم کو کہانی کی صورت میں لکھیے۔
- ۶۔ علامہ اقبالؒ کی کوئی اور نظم اپنی کاپی میں لکھیے۔

حکایات

(۱) کہتے ہیں نوشیرواں عادل کے ملازمین ایک دن شکار گاہ میں شکار کیے گئے جانور کے کباب بنانے لگے۔ نمک موجود نہ تھا۔ ایک غلام کو پاس کے گاؤں میں نمک لانے کے لیے بھیجا۔ نوشیرواں نے کہا: نمک قیمت دے کر لانا تاکہ رسم نہ پڑ جائے اور گاؤں برباد نہ ہو جائے۔ کہا گیا اتنی سی بات سے کیا خلل واقع ہوگا؟ نوشیرواں نے کہا: دنیا میں ظلم کی بنیاد اول اول تھوڑی تھی پھر جو آیا اس نے اس پر کچھ بڑھایا۔ حتیٰ کہ نوبت یہاں تک آ پہنچی۔

(۲) کسی نے دیکھا کہ ایک پریشان اور بدحواس لومڑی جنگل کی طرف بھاگی جا رہی ہے۔ پوچھا۔ بی لومڑی! خیر تو ہے، کیا ہوا جو اس قدر خوف زدہ نظر آ رہی ہو؟ لومڑی نے رُک کے بغیر کہا: میاں شہر میں اونٹ بیگار میں پکڑے جا رہے ہیں۔ بس اسی خوف سے جان چھپاتی پھر رہی ہوں۔ کہنے والے نے بڑی حیرت سے کہا: لیکن تمہارا اونٹ سے کیا تعلق؟ لومڑی بولی: حاسدوں کا کیا بھروسہ اگر کسی نے کہہ دیا کہ یہ بھی اونٹ کا بچہ ہے تو میں تو ماری گئی۔

اُس ظریف نے کہا: دیکھو! کیا پکڑنے والوں کو پتہ نہ چلے گا کہ تم اونٹ نہیں لومڑی ہو؟

لومڑی بولی: وہ تو ٹھیک ہے مگر جب تک اُن کو پتہ نہ چلے گا تب تک تو میری جان جاتی رہے گی۔

اس حکایت سے یہ سبق ملتا ہے کہ انسان کو ہمیشہ احتیاط کا دامن تھام کر رکھنا چاہیے اور حاسدوں کے حسد سے پناہ مانگنی چاہیے۔

(۳) ایک جوہڑ میں مینڈکوں کا ایک خاندان رہتا تھا۔ وہ بڑے مزے سے اپنے دن گزار رہے تھے۔ انھیں کوئی غم نہ تھا۔ اُس جوہڑ میں دو بیل اکٹھے پانی پینے آتے اور اپنی پیاس بجھا کر چلے جاتے۔ ایک دن مینڈکوں نے دیکھا کہ صرف ایک بیل پانی پینے آیا ہے۔ بزرگ مینڈک نے پوچھا: میاں بیل! تمہارا ساتھی کیوں نہیں آیا، کیا بیمار ہے بھلا؟ بیل نے بڑی نفرت اور حقارت سے جواب دیا: اُسے کچھ نہیں ہوا البتہ ہم دونوں میں لڑائی ہو گئی ہے۔ اس لیے میں اکیلا آیا ہوں۔ بیل پانی پی کر چلا گیا تو بزرگ مینڈک نے اپنے بچوں سے کہا: بچو! اس کنارے کو چھوڑ دو اور دوسرے کنارے پر ٹھکانہ کر لو۔ بچوں نے پوچھا: بھلا کیوں؟ بزرگ مینڈک نے کہا: جہاں نا اتفاق اور دشمنی جنم لے لے وہاں رہنا اچھے لوگوں کا شیوہ نہیں۔ ایک نوجوان مینڈک بڑے غرور سے کہنے لگا: تم جانا چاہو تو شوق سے جاؤ۔ میں تو یہیں رہوں گا۔ بھلا بیلوں کی دشمنی کا ہم سے کیا تعلق۔

بزرگ مینڈک اپنے خاندان کو لے کر دوسرے کنارے پر چلا گیا اور نا سمجھ نوجوان مینڈک وہیں رہ گیا۔ ایک دن ایسا ہوا کہ دونوں بیل ایک ساتھ پانی پینے آ نکلے۔ ایک نے دوسرے کو نفرت اور غصے سے دیکھا اور پھر دونوں آپس میں لڑنے لگے۔ نوجوان مینڈک مزے سے ان کی لڑائی دیکھ رہا تھا کہ اچانک ایک بیل پیچھے ہٹے ہوئے وہاں تک پہنچ گیا جہاں مینڈک بیٹھا تھا۔ مینڈک کو بھاگنے کی فرصت ہی نہ ملی اور بیل کا پاؤں اس پر آ گیا۔ وہ بیچارہ گچلا گیا۔ مرتے ہوئے اُسے اپنے بزرگ کی بات یاد آئی کہ لڑائی اور دشمنی کے مقام پر رہنا خطرناک ہوتا ہے۔

مشق

- ۱۔ ان سوالات کے جواب لکھیے۔
 - (الف) نوشیرواں نے ظلم کے بارے میں کیا کہا؟
 - (ب) لومڑی کیوں ڈر کر بھاگ رہی تھی؟
 - (ج) بڑوں کا کہنا نہ ماننے کا کیا نقصان ہوا؟
- ۲۔ ان الفاظ کو جملوں میں اس طرح استعمال کیجیے کہ ان کا مفہوم واضح ہو جائے۔

بنیاد۔ پریشانی۔ خوف زدہ۔ بیگار۔ حاسد۔ حقارت
- ۳۔ اپنی پسند کی دو حکایات لکھ کر استاد کو دکھائیں۔

سچا خواب

نور الدین زنگی نہایت پاکباز، راست گو اور عبادت گزار مسلمان تھا۔ اسلام کی سربلندی اُس کی زندگی کا مقصد تھا۔ وہ ہر وقت رعایا کی فلاح و بہبود کے کاموں میں مصروف رہتا تھا۔ رات عبادت میں گزارتا اور اکثر روزہ رکھتا۔ ایک رات اُس کو خواب میں حضور صلی اللہ علیہ وآلہ وسلم کی زیارت ہوئی۔ اُس نے دیکھا کہ آپ دو آدمیوں کی طرف اشارہ کر کے فرما رہے ہیں ”نور الدین! یہ آدمی مجھے ستارہ ہیں۔ ان کے شر کو روک“۔ نور الدین نے یہ خواب دیکھا تو سخت مضطرب ہوا۔ اُٹھ کر وضو کیا، نوافل ادا کیے پھر سو گیا۔ تین مرتبہ یہی خواب دیکھا۔ بار بار استغفار کرتا اور رورور کر کہتا کہ میرے آقا کو میرے جیتے جی کوئی ستارے! یہ نہیں ہو سکتا۔ میری جان میرے آقا پر نثار ہو۔ پھر فوراً اپنے وزیر جمال الدین اصفہانی کو طلب کیا اور سارا واقعہ اُسے سنایا۔ وزیر نے کہا: آپ تاخیر نہ کریں اور فوراً مدینہ چلیں۔ ضرور کوئی حادثہ پیش آیا ہے۔

چنانچہ سلطان نور الدین وزیر، دو سو سپاہی اور بہت سا مال ساتھ لے کر مدینہ کے لیے روانہ ہوا۔ مدینہ والے اُس کی اچانک آمد پر حیران ہوئے۔ امیر مدینہ نے تشریف آوری کی وجہ دریافت کی تو سلطان نے سارا واقعہ کہہ سنایا۔ امیر مدینہ نے سلطان سے کہا: اگر آپ اُن دو شخصوں کو پہچان لیں تو میں انعام و اکرام دینے کے بہانے تمام اہل مدینہ کو آپ کے سامنے سے گزار دوں۔ سلطان نے کہا: ہاں! میں ضرور ان لوگوں کو پہچان لوں گا۔ چنانچہ تمام مدینہ میں منادی کرادی گئی کہ سلطان تمام اہل مدینہ کو انعام و اکرام سے نوازنا چاہتے ہیں۔ ہر شخص سلطان کے حضور حاضر ہو کر اپنا انعام حاصل کرے۔

جو شخص انعام حاصل کرنے کے لیے سلطان کی خدمت میں حاضر ہوتا سلطان اُسے غور سے دیکھتا۔ مدینہ کے سب لوگ آئے اور انعام و اکرام لے کر چلے گئے۔ سلطان حیران تھا کہ جن لوگوں کی صورت مجھے خواب میں دکھائی گئی تھی وہ نظر نہیں آئے۔ سلطان نے امیر مدینہ اور حاضرین دربار سے مخاطب ہو کر کہا: کیا مدینہ کا کوئی شخص انعام و اکرام لینے سے رہ تو نہیں گیا؟ خدام نے عرض کی: بادشاہ سلامت! دو درویش ہیں جو انعام لینے نہیں آئے۔ وہ دونوں جنت البقیع میں پانی پلانے کی خدمت سرانجام دیتے ہیں۔ سلطان نے حکم دیا: ان دونوں کو یہاں پیش کرو۔ جب دونوں حاضر ہوئے تو سلطان نے انھیں پہچان لیا کہ یہ وہی آدمی ہیں جو خواب میں مجھے دکھائے گئے تھے۔ سلطان نے ان سے پوچھا کہ تم دونوں کہاں رہتے ہو۔ انھوں نے جواب دیا کہ حضور صلی اللہ علیہ وآلہ وسلم کے روضہ مبارک کے قریب ہی ایک مکان میں رہتے ہیں۔ سلطان نے ان کو وہیں چھوڑا اور چند لوگوں کے ساتھ ان کے

مکان پر جا پہنچا۔ یہ ایک چھوٹا سا مکان تھا جس میں ایک قرآن پاک، چند دینی کتابیں اور کھانے پینے کا تھوڑا سا سامان پڑا تھا۔ سلطان نے اس کے مکان کا فرش ٹھونک بجا کر دیکھا۔ چٹائی کے نیچے ایک چوڑی سل تھی، اسے ذرا سا سر کا یا تو ایک سُرنگ نظر آئی جو حضور صلی اللہ علیہ وآلہ وسلم کے روضہ مبارک تک کھودی جا چکی تھی۔ سلطان اور اہل مدینہ ان لوگوں کی حرکت دیکھ کر حیران رہ گئے۔

سلطان نے غضب ناک لہجے میں ان سے پوچھا: کچھ بتاؤ اس ناپاک حرکت سے تمہارا کیا تعلق ہے۔ انہوں نے جواب دیا: اے بادشاہ! ہم اپنی قوم کی طرف سے حضور صلی اللہ علیہ وآلہ وسلم کی لاش کو چُرانے پر مامور ہوئے ہیں۔ جب ہم لوگ یہاں آئے تو ہم نے حُبِّ رسول کا اظہار کیا۔ مدینہ والے ہماری بے پناہ عقیدت کو دیکھ کر کچھ گئے اور روضہ رسول کے بالکل ساتھ ہمیں مکان دینے پر تیار ہو گئے۔ ہم نے چپکے چپکے روضہ مبارک کی طرف سُرنگ کھودنا شروع کر دی۔ رات بھر کھودتے اور صُبح چڑے کے تھیلوں میں مٹی بھر کر بجٹ البقیع میں ڈال آتے۔ دن کے وقت قبا کی زیارت گاہوں میں لوگوں کو پانی پلاتے۔ سال ہا سال کے بعد آج ہم روضہ مبارک کے قریب پہنچنے والے تھے۔

سلطان نے یہ سُن کر دونوں کی گردنیں اڑا دیں۔ اس کے بعد سلطان پر رقت طاری ہو گئی، وہ مدینے کی گلیوں میں روتا ہوا گھومتا اور کہتا: زہے نصیب! کہ اس خدمت کے لیے حضور صلی اللہ علیہ وآلہ وسلم نے مجھ غلام کا انتخاب فرمایا۔

اس کے بعد سلطان نے حضور صلی اللہ علیہ وآلہ وسلم کے روضہ مبارک کے گرد ایک گہری خندق کھدوا کر اس میں سیسہ بھر دیا تا کہ قیامت تک دوبارہ کوئی ایسی ناپاک جسارت نہ کر سکے۔ اسلام کے اس نام و رفرزند نے ۵۶۹ھ کو دمشق میں وفات پائی۔ جامعہ نور الدین میں آپ کا مزار ہے۔

مشق

۱۔ درج ذیل سوالات کے مختصر جوابات دیجیے۔

۱۔ نور الدین زنگی نے اپنے خواب میں کس عظیم شخصیت کو دیکھا؟

ب۔ سلطان نے خواب میں جن دو آدمیوں کو دیکھا انہیں پکڑنے کے لیے کیا طریقہ اختیار کیا؟

ج۔ سلطان نے دونوں بد بختوں کو کیا سزا دی؟

د۔ سلطان نے حضور صلی اللہ علیہ وآلہ وسلم کے روضہ مبارک کے گرد اگر خندق کیوں کھدوائی؟

۲۔ ذیل میں دیے گئے ہر سوال کے نیچے چار جواب لکھے گئے ہیں۔ جو جواب درست ہے۔ اس پر (✓) کا نشان لگائیے۔

(۱) نور الدین زنگی نے خواب میں حضورؐ کی زیارت کی

i۔ تین بار ii۔ چار بار iii۔ پانچ بار iv۔ چھ بار

(ب) مدینہ کے لوگ سلطان کی اچانک آمد پر

i۔ خوش ہوئے ii۔ ناراض ہوئے iii۔ حیران ہوئے iv۔ پُر جوش ہوئے

(ج) جب کوئی شخص انعام حاصل کرنے کے لیے سلطان کی خدمت میں حاضر ہوتا تو سلطان اسے

i۔ غور سے دیکھتا ii۔ دیکھ کر خوش ہوتا iii۔ دیکھ کر حیران ہوتا iv۔ دیکھ کر ناخوش ہوتا

(د) سلطان نے دونوں بد بختوں کو سزا دی

i۔ پھانسی دے کر ii۔ کوڑے مار کر iii۔ ڈنڈے مار کر iv۔ گردنیں تن سے جدا کر کے

(ه) سلطان نے حضورؐ کے روضہ مبارک کے گرد گہری خندق کھدوا کر اُس کو بھر دیا

i۔ مٹی سے۔ ii۔ سیسے سے iii۔ لوہے سے iv۔ تانبے سے

۳۔ درج ذیل الفاظ اور محاورے کے معانی لغات میں تلاش کیجیے اور انھیں اپنے جملوں میں استعمال کیجیے۔

مہارت۔ شمشیر زنی۔ رقت طاری ہونا۔ جسارت

۴۔ فعل وہ کلمہ ہے جس میں کسی کام کا کرنا، ہونا یا سہنا پایا جائے مثلاً احمد خط لکھتا ہے۔ اس

جملے میں ”لکھتا ہے“ فعل ہے۔ اس مثال کو سامنے رکھتے ہوئے پانچ جملے لکھیے۔

۵۔ درج ذیل الفاظ پر اعراب لگائیے تاکہ ان کا درست تلفظ واضح ہو جائے۔

منادی۔ اشارہ۔ مضطرب۔ قبا

۶۔ درج ذیل الفاظ کا املا لکھیے۔

نیزہ بازی۔ رفاہ عامہ۔ مضطرب۔ زیارت۔ روضہ مبارک

جمال الدین۔ خدام۔ جث البقیع۔ وضع قطع

مکھی اور چھر

(مکالمہ)

- چھر: مکھی خالہ! آداب!
- مکھی: جیتے رہو میاں چھر! تم اس وقت یہاں!
- چھر: بی خالہ! میں ذرا آپ کا شہر دیکھنے آیا ہوں۔
- مکھی: مطلب۔ تم اس شہر کے نہیں ہو؟
- چھر: جی خالہ۔ میں تو گاؤں کا رہنے والا ہوں۔ ایک گدھا گاڑی کوڑے سے بھری ادھر آرہی تھی۔ بس
- مکھی: میں اُس میں چھپ کر آ گیا۔
- چھر: تبھی تو اتنے موٹے تازے ہو۔
- مکھی: مہربانی ہے خالہ آپ کی۔
- چھر: مگر میاں تم لوگ تو راتوں کو باہر نکلتے ہو۔ ابھی شام ہونے میں خاصی دیر ہے!
- چھر: خالہ جان! یہ رات دن کا چکر تو شہر میں ہوتا ہوگا۔ ہمارے ہاں ایسی کوئی پابندی نہیں۔ ہمارے لیے رات
- اور دن دونوں برابر ہیں۔
- مکھی: میں تمہارا مطلب نہیں سمجھی۔ بھلا رات دن دونوں برابر کیسے ہو سکتے ہیں؟
- چھر: خالہ! گاؤں میں گوبر، گندگی، کچی نالیاں، رُوڑی، جو ہڑ اور ایسی بہت سی جگہیں اور چیزیں ہیں جن پر ہم
- دن رات جب چاہیں اپنا بسیرا کریں۔
- مکھی: ہاں سنا تو ہے! لیکن یہاں شہر میں تو اللہ مارے خاکروب دن نکلنے سے پہلے ہی سڑکیں اور گلیاں جھاڑ پونچھ کر
- صاف کر دیتے ہیں۔ ہمارے نصیب میں تمہاری جیسی رہائش کہاں؟
- چھر: خالہ! گاؤں میں گلیاں صاف کرنا تو دور کی بات ہے۔ وہاں تو لوگ اپنے گھروں کا کچرا بھی گلی میں پھینک
- کر ہمارا شھکانہ بنا دیتے ہیں۔
- مکھی: اللہ!۔ یہاں شہر والے تو ہماری جان کے دشمن بنے ہوئے ہیں۔ قسم قسم کی زہریلی دوائیں ہماری نسل کو ختم
- کر رہی ہیں۔ ہائے تمہارے دیہاتوں میں تو مکھیاں بھی خوب عیش کرتی ہوں گی!

مچھر: خالہ! ایسا ویسا عیش! تم اپنی آنکھوں سے دیکھو تو بھی یقین نہ آئے۔ کسی گھر میں کچے دودھ کے چھینٹے پڑے ہوئے ہیں۔ کہیں دہی گرا ہوا ہے۔ کہیں بچے ہاتھوں میں روٹی کا ٹکڑا پکڑے کھلے صحن میں کھا رہے ہیں۔ کہیں مویشیوں کا گوبر اور لید پڑی ہے۔ اب میں کیا کیا بتاؤں، یہ تو سب دیکھنے کی چیزیں ہیں۔ مکھیاں ان پر خوب پلتی ہیں۔

مکھی: بھیا! کیا وہاں زہریلی دوائیں نہیں ہوتیں۔
مچھر: خالہ! چھوڑ دو دواؤں کو۔ میں نے یہاں شہر کی دکانوں میں نقلی اور جعلی دوائیں دیکھی ہیں۔ تبھی تو آپ اب تک سلامت ہیں۔

مکھی: وہ تو ٹھیک ہے کہ کچھ انسان ہمارے خیر خواہ بھی ہیں جو یہ جعلی اور نقلی دوائیں بناتے ہیں مگر ساری دوائیں جعلی بھی نہیں ہوتیں۔

مچھر: خالہ! ہمارے گاؤں میں تو ہیضہ اور ملیریا ہماری برادری کے دم سے خوب پھیلتا ہے مگر یہاں شہر میں یہ بیماریاں کچھ کم لگتی ہیں۔

مکھی: بھیا یہاں قدم قدم پر ہسپتال اور کلینک ہیں۔ پھر بھی ہم کچھ نہ کچھ کام دکھا ہی جاتی ہیں۔
مچھر: خالہ ہسپتال اور کلینک! کیا کہا۔ میں نے ایک ہسپتال دیکھا ہے۔ وہاں تو ڈاکٹر لوگ مریض کی پروا ہی نہیں کرتے۔ ان کی بلا سے کوئی جیے یا مرے۔

مکھی: میاں ایسے ہی بے حس اور خود غرض لوگ تو ہمارے خیر خواہ ہیں۔ اگر سب بچے اور اچھے بن جائیں تو ہماری تمھاری خیر کہاں!

مچھر: خالہ دیکھو! یہ آدمی کیا کر رہا ہے؟ لگتا ہے دُھواں اُگل رہا ہے۔

مکھی: میاں بھاگو! یہ سپرے کرنے والا ہے۔ ابھی بوتل کا رخ ادھر پھیرے گا تو وہ زہراُگلے گا کہ.....

مچھر: خالہ کدھر بھاگوں۔ دُھواں۔ ہائے.....

مکھی: ہائے..... میں..... مری.....

مچھر: ہائے..... میری..... موت مجھے..... یہاں..... لے..... آئی۔

مشق

سوالات کے جوابات لکھیے۔

- ۱۔ شہروں کی نسبت گاؤں میں بیماریاں کیوں زیادہ پھیلتی ہیں؟
- ۲۔ کیا آپ اپنے گھر اور سکول کو صاف ستھرا رکھتے ہیں؟
- ۳۔ مچھر اور مکھی دونوں گندگی کے ڈھیروں پر پرورش پاتے ہیں۔ آپ اپنے ماحول کو صاف ستھرا رکھنے کے لیے کیا کچھ کرتے ہیں؟
- ۴۔ مکھیوں اور مچھروں کے علاوہ کن جراثیموں سے بیماریاں پھیلتی ہیں؟
- ۵۔ واحد کے جمع اور جمع کے واحد لکھیے۔
- ۶۔ مکھی، مچھر، شہر، ٹھکانوں، پابندیاں، سڑکیں
مچھر اور مکھی کی تصویریں اپنی کاپی پر بنائیے۔
- ۷۔ درج ذیل سوالات کے جوابات کے لیے اساتذہ کرام سے مدد لیں۔
- (i) مکھی اور مچھر سے جو بیماریاں پھیلتی ہیں ان کو چارٹ پر لکھ کر آویزاں کیجیے۔
- (ii) کسی قریبی ہسپتال یا کلینک کے مطالعاتی دورہ کے مشاہدات کاپی میں لکھ کر اپنے استاد کو دکھائیے۔

کہنا بڑوں کا مانو

اے بھولے بھالے بچے ، نادانو ، ناتوانو!
سر پر بڑوں کا سایہ ، سایہ خدا کا جانو!
حکم ان کا ماننے میں برکت ہے، میری مانو!
چاہو اگر بڑائی ، کہنا بڑوں کا مانو

ماں باپ اور استاد، سب ہیں خدا کی رحمت
ہے روک ٹوک ان کی، حق میں تمہارے نعمت
کڑوی نصیحتوں میں ان کی بھرا ہے اُمرت
چاہو اگر بڑائی ، کہنا بڑوں کا مانو

ماں باپ کا عزیزو! مانا نہ جس نے کہنا
دُشوار ہے جہاں میں عزت سے اُس کا رہنا
ڈر ہے پڑے نہ صدمہ ذلت کا اس کو سہنا
چاہو اگر بڑائی ، کہنا بڑوں کا مانو

دنیا میں کی جنھوں نے ماں باپ کی اطاعت
دنیا میں پائی عزت، عقیقی میں پائی راحت
ماں باپ کی اطاعت ہے دو جہاں کی دولت
چاہو اگر بڑائی ، کہنا بڑوں کا مانو

تم کو نہیں خبر کچھ اپنے بُرے بھلے کی
جتنی ہے عمر چھوٹی اتنی ہے عقل چھوٹی
ہے بہتری اسی میں جو ہے بڑوں کی مرضی
چاہو اگر بڑائی ، کہنا بڑوں کا مانو

چاہو اگر بڑائی ، کہنا بڑوں کا مانو

ہے کوئی دن میں پیارو وہ وقت آنے والا
 دنیا کی مشکلوں سے تم کو پڑے گا پالا
 مانے گا جو بڑوں کی جیتے گا وہ ہی پالا
 چاہو اگر بڑائی ، کہنا بڑوں کا مانو

(مولانا الطاف حسین حالی)

مشق

- سوالات کے جوابات لکھیے۔
- ۱۔ ”دنیا کی مشکلوں سے تم کو پڑے گا پالا“ کا مفہوم بیان کیجیے۔
 - ۲۔ ”عقبی میں پائی راحت“ سے کیا مراد ہے؟
 - ۳۔ بڑوں کا حکم ماننا کیوں ضروری ہے؟
 - ۴۔ جملوں میں استعمال کیجیے۔
 نصیحت، رحمت، حکم، دولت۔
 - ۵۔ ان الفاظ کے متضاد لکھیے۔
 دُشوار، ذلت، اُمرت، راحت، اطاعت۔
 - ۶۔ اس نظم کے دو بند چارٹ پر خوش خط لکھیے اور اپنی جماعت کے کمرے میں لگائیے۔
 - ۷۔ بڑوں کی اطاعت سے متعلق دس جملے اپنی کاپی میں لکھیے۔
 - ۸۔ ”پالا“ دو مختلف معنوں میں استعمال ہوا ہے۔ اپنے استاد صاحب سے پوچھ کر اپنے جملوں میں اس کو مختلف معنوں میں استعمال کریں۔

جواں مردی

پرانے وقتوں کی بات ہے کسی گاؤں میں ایک غریب آدمی رہتا تھا۔ اس کا صرف ایک ہی بیٹا تھا جو اکثر جنگل میں شکار کھیلنے جایا کرتا تھا۔ ایک روز وہ کافی دیر تک شکار کی تلاش میں ادھر ادھر گھومتا پھرا۔ آخر کار تھک گیا اور ایک درخت کے سائے میں آرام کرنے کی غرض سے لیٹ گیا۔ کچھ ہی دیر بعد اُسے نیند آ گئی۔ اچانک اسے شیر کی آواز سنائی دی۔ وہ کچھ دیر خوف اور حیرانی کے عالم میں ادھر ادھر دیکھتا رہا لیکن اسے بالکل معلوم نہ ہوسکا کہ آواز کہاں سے آئی ہے۔ کچھ دیر بعد شیر کی آواز دوبارہ آئی۔ وہ ڈر گیا لیکن پھر اس نے ہمت کی اور آگے بڑھا۔ کیا دیکھتا ہے کہ ایک شیر بہت بڑے گڑھے میں گرا ہوا ہے اور بھوک پیاس سے نڈھال ہے۔ گڑھے میں بہت زیادہ کچھڑ تھا اس لیے باہر نکلا اس کے لیے اور بھی مشکل تھا۔ شیر کو مصیبت میں دیکھ کر اس کا دل بھرا آیا۔ اس نے سوچا کہ کسی نہ کسی طرح شیر کو اس گڑھے سے نکالنا چاہیے۔ اس کے لیے وہ ترکیبیں سوچنے لگا۔ اس نے سوچا کہ شیر کئی دنوں سے بھوکا ہے اگر میں اسے کچھ دن کھانے کو دوں تو ہو سکتا ہے کہ یہ مجھ سے مانوس ہو جائے۔ اب وہ ہر روز جنگل میں شکار کے لیے نکل جاتا اور جو شکار کرتا وہ لا کر شیر کے آگے گڑھے میں ڈال دیتا۔ چند روز اسی طرح گزر گئے۔ اب شیر اس کے آنے کا انتظار کرتا اور اسے محبت بھری نگاہوں سے دیکھنے لگا۔ اب نو جوان کو اندازہ ہو گیا کہ شیر اس کے لیے خونخوار نہیں ہے۔ آخر ایک دن وہ گھر سے کُدا لے کر آیا۔

اس نے گڑھے کے ایک طرف سے مٹی کھود کر ڈھلوانی راستا بنا لیا۔ شیر باہر آ گیا۔ شیر نے شکرے کے طور پر اس کے پاؤں چاٹے اور جنگل کو نکل گیا۔ ایک روز نو جوان حسبِ معمول شکار کے لیے نکلا۔ اُسے اور تو کوئی شکار نہ ملا لیکن اس نے تیس چڑیاں مار لیں۔ واپسی پر اس کے ساتھیوں نے اس سے پوچھا: آج تم نے کیا شکار کیا ہے؟ اس نے کہا: تیس چڑیاں۔ ساتھیوں نے اس کا نام ”تیس مار“ رکھ دیا۔ اُسے یہ نام بڑا پسند آیا۔ وہ خوشی خوشی گھر آیا اور ماں سے کہنے لگا: ماں! میں ”تیس مار“ ہوں۔ اس کی ماں نے حیرانی سے کہا کہ تُو تو کوئی کام نہیں کرتا۔ سارا دن فارغ پھرتا ہے۔ ”تیس مار“ کیسے بن گیا؟ اس نے جواب دیا: ماں! میں نے تیس چڑیاں ماری ہیں اس لیے میں ”تیس مار“ ہوں۔

اُن دنوں بادشاہ نے اپنے دربار میں ایک بہت بڑا میلہ لگوانے کا اعلان کروایا اور کہا کہ جو شخص میلے میں شیر کی پھٹ پر سواری کرے گا اُسے انعام و اکرام دیا جائے گا۔ میلے کی خبر دُور دُور تک پھیل گئی۔ لوگ میلے کے دن کا

انتظار کرنے لگے۔ اس میلے میں تیس مارا اور اس کے ماں باپ بھی گئے۔

بادشاہ کا دربار لگ گیا۔ ایک شیر ایک بند اکھاڑے میں چھوڑا گیا اور اعلان کیا گیا کہ جو اس شیر کی پشت پر سواری کرے گا اسے منہ مانگا انعام دیا جائے گا۔ ایک آدمی شیر پر سواری کرنے کے لیے میدان میں آیا تو شیر اس پر چھٹا اور دیکھتے ہی دیکھتے اسے سب کے سامنے چیر پھاڑ دیا۔ یہ منظر دیکھ کر دربار میں موجود لوگوں کی چیخیں نکل گئیں۔ تھوڑی دیر کے بعد دوسرا آدمی میدان میں اُترا۔ اب تو شیر اور بھی بھرا ہوا دکھائی دے رہا تھا۔ دوسرا آدمی جیسے ہی اس کے سامنے آیا شیر اس پر چھٹا اور اسے بھی مار ڈالا۔ لوگوں پر عجیب خوف طاری ہوا۔ اب کوئی شخص میدان میں آنے کے لیے تیار نہ تھا کیوں کہ سب کے سامنے دو آدمی جان سے ہاتھ دھو بیٹھے تھے۔

تیس مار میدان میں اُترا۔ اس کے ماں باپ پریشان تھے کہ پہلے دو آدمیوں کی طرح ان کا بیٹا بھی جان سے ہاتھ دھو بیٹھے گا۔ لیکن یہ کیا! تیس مار جیسے ہی میدان میں آیا اس نے شیر کی کمر پر ہاتھ رکھا اور اس پر سوار ہو گیا۔ شیر بالکل نہیں ہلا۔ دراصل شیر نے اسے پہچان لیا تھا کہ یہ وہی شخص ہے جس نے گڑھے میں اسے خوراک دی اور پھر اسے نکالا تھا۔ ہر طرف سے تحسین و آفریں کے نعرے بلند ہوئے۔

بادشاہ نے تیس مار کو منہ مانگا انعام دیا اور کہا ”تو بہت بہادر ہے اگر تو میرا ایک کام اور کر دے تو میں تجھے اپنی آدھی سلطنت دے دوں گا۔“

تیس مار نے کہا: بادشاہ سلامت! آپ مجھے کام بتائیں۔ بادشاہ نے کہا: میری ایک بیٹی ظالم جادوگر کی قید میں ہے تو اُسے رہائی دلا دے۔

تیس مار بادشاہ کی بیٹی کو تلاش کرنے کے لیے نکل پڑا۔ چلتے چلتے اسے شام ہو گئی۔ راستے میں ایک جنگل پڑتا تھا جس میں ایک پرانا کنواں تھا۔ اس کی منڈیر پر ایک درخت تھا۔ تیس مار اس درخت پر چڑھ گیا تاکہ جنگلی درندوں سے محفوظ رہ کر رات بسر کر سکے۔

اچانک تیس مار کی نظر کنویں کے اندر پڑی۔ کیا دیکھتا ہے کہ ایک خوب صورت لڑکی کنویں کے اندر بے سندھ پڑی ہے۔ تیس مار سمجھ گیا کہ یہ لڑکی بادشاہ کی بیٹی ہے اور یہ کنواں جادوگر نے بنایا ہے۔ رات ہو چکی تھی۔ تیس مار نے رات اسی درخت پر گزاری۔ صبح ہوئی تو جادوگر وہاں سے نکل گیا۔ تیس مار نے لڑکی کو مخاطب کر کے کہا: اے شہزادی میں تیری مدد کے لیے یہاں آیا ہوں۔ تو بتا کہ کس وقت میرے ساتھ جائے گی۔ شہزادی نے کہا کہ تو اس وقت یہاں سے فوراً چلا جا کیوں کہ جادوگر کسی بھی وقت آنے والا ہے۔ اُس نے تمہیں دیکھ لیا تو تمہیں مار ڈالے گا۔ تم رات کے پچھلے پہر آنا۔

اُس وقت جادو گر گہری نیند سو جاتا ہے۔ تیس مارو ہاں سے چلا گیا اور جب رات کا پچھلا پہر ہوا تو رستہ لے کر کنویں کی منڈیر پر آیا۔ اس وقت جادو گر گہری نیند سو گیا تھا۔ تیس مارنے رستہ کنویں میں لٹکایا۔ شہزادی نے رستہ پکڑ لیا۔ تیس مار نے اسے کنویں سے باہر نکال لیا۔ اس کے بعد انھوں نے کنویں کے ارد گرد گھاس کا ڈھیر لگایا اور اسے آگ لگا کر کنویں میں دھکیل دیا۔ کنویں میں ہر طرف آگ لگ گئی اور اُسی آگ میں ظالم جادو گر جل کر مر گیا۔

تیس مار شہزادی کو لے کر اس کے باپ کے پاس آیا۔ بادشاہ اپنی بیٹی سے مل کر بہت خوش ہوا اور وعدے کے مطابق تیس مار کو آدھی سلطنت دے دی۔

مشق

- ۱۔ درج ذیل سوالوں کے جواب لکھیے۔
 - ۱۔ تیس مار سے اس کی ماں نے پوچھا کہ تُو تیس مار کیسے ہو گیا تو اس نے کیا جواب دیا؟
 - ب۔ پہلا آدمی شیر پر سواری کرنے آیا تو کیا ہوا؟
 - ج۔ جب تیس مار میدان میں شیر پر سواری کرنے آیا تو شیر نے اسے کیوں کچھ نہ کہا؟
 - د۔ بادشاہ نے تیس مار کو دوسرا کون سا کام کرنے کو کہا؟
 - ہ۔ بادشاہ نے اپنی بیٹی آزاد کرانے کے بدلے تیس مار کو کیا دینے کا وعدہ کیا؟
- ۲۔ خالی جگہ پُر کیجیے۔

تیس مار غریب..... کا بیٹا تھا۔

تیس مار نے تیس..... ماریں۔

کنویں میں ایک خوب صورت..... بے سُدھ پڑی تھی۔

تیس مار آدھی..... کا مالک بن گیا۔

۳۔ ہر سوال کے نیچے چار جوابات دیے گئے ہیں۔ ان میں سے ایک جواب درست ہے۔
درست جواب پر (✓) کا نشان لگائیے۔

(۱) تیس مارنے کنویں میں موجود لڑکی کو

۱۔ ایک کبل دیا ii۔ ایک رضائی دی iii۔ ایک رسہ دیا iv۔ ایک گڈا دیا
(ب) کنویں کو آگ لگی تو ظالم جادوگر

i۔ بھاگ نکلا ii۔ ناچنے لگا iii۔ خوش ہوا iv۔ جل کر مر گیا

(ج) تیس مارنے شیر کو گڑھے سے نکالا تو شیر نے

i۔ اس پر حملہ کر دیا ii۔ اسے زخمی کر دیا iii۔ اس کے پاؤں چاٹے۔ iv۔ اسے مار ڈالا

(د) بادشاہ نے شہزادی کی رہائی پر تیس مار کو

i۔ انعام دیا ii۔ سزا دی iii۔ معاف کر دیا iv۔ گرفتار کر لیا

۴۔ مندرجہ ذیل الفاظ کے معانی لغات میں تلاش کیجیے اور انھیں اپنے جملوں میں استعمال کیجیے۔

بے سدھ۔ تحسین و آفریں۔ مُنڈیر۔ انعام۔ خوف

۵۔ جمع لکھیے۔ انعام۔ شخص۔ رسہ۔ دعوت۔ ٹکڑا۔ چڑیا

۶۔ مُذگر، مونٹ لکھیے۔ بادشاہ۔ ماں۔ شیر۔ جادوگر۔ لڑکی

۷۔ مترادف لکھیے۔ انتظار۔ دعوت۔ خوف۔ انتظام

۸۔ متضاد لکھیے۔ آنا۔ پسند۔ خوشی۔ سونا۔ سوار۔ دور۔ آگ

۹۔ درج ذیل الفاظ پر اعراب لگائیے تاکہ ان کا درست تلفظ واضح ہو جائے۔

شکار۔ سلطنت۔ جادوگر۔ محفوظ۔ انتظام۔ بادشاہت

۱۰۔ درج ذیل الفاظ کا املا لکھیے۔

حسب معمول۔ تیس مار۔ تحسین و آفریں۔ سلطنت

۱۱۔ بچہ اپنے بڑوں سے کہانیاں سنتا ہے۔ ایسی ہی کوئی دلچسپ کہانی سن کر اپنی کاپی میں لکھیے اور اپنے اُستاد کو

دکھائیے۔

قلم کی آپ بیتی

میں ایک قلم ہوں۔ میرا دعویٰ ہے کہ میں اس کائنات کی سب سے پہلی مخلوق ہوں۔ مجھے اس بات پر بہت فخر ہے کہ کاتبِ تقدیر نے سب سے پہلے مجھے استعمال کیا۔ ایک طویل عرصے کے بعد میں سفر طے کرتے کرتے جنت میں آباد ہو گیا۔ دنیا کے پہلے انسان حضرت آدم کو میرے ذریعے سے تعلیم دی گئی۔ میں ان کے ساتھ اتنا مانوس ہو گیا کہ میں بھی ان کے ساتھ ہی زمین پر چلا آیا اور انسان دوستی کو آج تک نبھارہا ہوں۔ انسانوں کی بھلائی اور اصلاح کے لیے لکھی جانے والی تمام مشہور آسمانی کتابوں، تورات، زبور، انجیل اور قرآن مجید، میں مجھے استعمال کیا گیا۔

قیامت تک کا ہر انسان میرا احسان مند ہے۔ اگر میں نہ ہوتا تو قدیم علوم و فنون نئی نسلوں تک منتقل نہ ہو سکتے۔ اس جہاں کی تمام رونقیں میرے دم قدم سے باقی ہیں۔ تعلیمی ادارے، سرکاری دفاتر، تجارتی اور صنعتی مراکز میری وجہ سے آباد ہیں۔ میں نہ ہوتا تو آج طرح طرح کی سائنسی ایجادات کیسے ممکن تھیں۔

ایک طرف فنکاروں نے میرے ذریعے سے اس کائنات میں حسین رنگ بھرے تو دوسری طرف میری مدد سے نئی مشینوں کے ڈیزائن بنا کر انسانیت کی خدمت کی۔ میں خود بھی ترقی کی کئی منازل سے گزرا۔ انسانوں نے مجھے میری خدمت کا پورا معاوضہ دیا، جس کے لیے میں ان کا شکر گزار ہوں کیوں کہ میں جانتا ہوں کہ جو دوسروں کا شکریہ ادا نہیں کرتا وہ خدا کا صحیح شکر گزار بندہ نہیں بن سکتا۔

اس دنیا میں مجھے درختوں کی نرم لکڑی سے تراشا گیا۔ پھر میں سرکنڈوں کے سڈول جسموں سے خود کو سنوارتا ہوا جدید دور میں داخل ہوا۔ انسانوں نے مجھے فائونٹین پین، ہولڈر اور بال پوائنٹ جیسی طرح طرح کی نفیس صورتوں میں ڈھالا۔ انواع و اقسام کی رنگین روشنائیوں سے مجھے سیراب کیا۔ اب تو صورت حال یہ ہے کہ میں اپنے مشینی دست و بازو اور کمپیوٹر کی شکل میں کہیں سے کہیں پہنچ گیا ہوں۔ اب میرا لکھا ہوا حرف فضاؤں میں تیرتا ہوا لمحہ بھر میں دنیا کے ایک کونے سے دوسرے کونے تک پہنچ جاتا ہے۔ میری ہر تحریر میری اولاد ہے جس کو کوئی بھی ٹیلی پرنٹر جب چاہے اپنی آغوش میں سمیٹ سکتا ہے۔

آپ لوگ جب چاہیں نقشے اور خاکے بنا سکتے ہیں، گیت اور نغمے لکھ سکتے ہیں۔ کہانیاں لکھ سکتے ہیں اور لکھی ہوئی کہانیاں پڑھ سکتے ہیں۔ آخر میں میری آپ سب سے گزارش ہے کہ جب تک میں آپ کے ہاتھ میں ہوں خدا را مجھ سے جائز اور صحیح کام لیں۔ آپ استاد ہیں یا طالب علم، ادیب ہیں یا شاعر، میرے ذریعے سے ایسی باتیں لکھیں جن

سے حق اور انصاف کا بول بالا ہو۔ اپنی خدمت کریں اور دوسرے انسانوں کی بھلائی کے لیے کام کریں۔ اس کام کے لیے میں اس دنیا کے ہر انسان کے ہاتھوں میں ہاتھ دینے کے لیے تیار ہوں۔ میری یہی خوشی میرا سب سے بڑا اجر بھی ہے۔ اب میں اجازت چاہتا ہوں۔ خدا آپ کو دونوں جہانوں میں سرفراز کرے۔ آمین!

مشق

سوالات کے جواب لکھیے۔

- ۱۔ انسان نے پہلے پہل کس چیز سے لکھنا شروع کیا؟
- ۲۔ اللہ تعالیٰ نے انسان کو کس چیز کے ساتھ تعلیم دی؟
- ۳۔ ہمیں کس طرح کی باتیں قلم کے ساتھ لکھنی چاہئیں؟
- ۴۔ مندرجہ ذیل الفاظ کو جملوں میں اس طرح استعمال کیجیے کہ ان کا مطلب واضح ہو جائے۔
احسان مند۔ قدیم۔ علوم و فنون۔ منتقل۔ دم قدم
- ۵۔ ٹائپ رائٹر اور کمپیوٹر میں کیا فرق ہے؟ اپنے استاد صاحب سے پوچھ کر اپنی کاپی میں لکھیے۔
- ۶۔ یہ سبق قلم کی اپنی کہانی ہے۔ آپ کتاب کی آپ بیتی لکھیے۔
- ۷۔ قلم کی مختلف شکلوں کا چارٹ بنا کر جماعت میں سجائیے۔

محمود غزنوی اور بڑاھیلا

شاہوں میں یادگار ہے محمود غزنوی
 تھا اُس کے ڈر سے رعشہ براندام ایشیا
 کہتے ہیں اُس کے دور میں اک قافلہ لُٹا
 اُس کارواں میں ایک جواں بھی ہوا شہید
 محمود کے حضور میں آئی وہ غم نصیب
 محفوظ جب نہیں ہے رعایا کا جان و مال
 محمود نے کہا ”ہے وہ بظہ یہاں سے دُور
 بولی بہت ادب سے یہ سُن کر وہ پیرزن
 قبضہ ہی تُو نے دُور کے ملکوں پر کیوں کیا
 جو راج تیرے بس میں نہ ہو شاہ ذی وقار
 محمود پہ اثر ہوا عورت کی بات کا
 اللہ رے وہ زور ، وہ بل ، وہ سپہ گری
 حاصل کسی کو کب تھی جہاں میں یہ سروری
 کچھ لوگ قتل بھی ہوئے ، تھے چور سب جری
 اک بوڑھی ماں کی لٹ گئی کھیتی ہری بھری
 اور بولی تیرے ملک میں ہے کیسی ابتری
 کس روز کام آئے گی تیری دلاوری
 کیونکر ہو اتنی دُور بھلا عدل گستری“
 یہ عرض میں کروں گی جو ہو جائے جاں بری
 ہے جب کہ تیرے دُور کے ملکوں میں ابتری
 حاصل ہے ایسے راج سے کیا؟ سوچ تو ذری
 بولا کہ اب نہ ہوگی کہیں یہ ستم گری

اس پیرزن کی جھولی جواہر سے پُر کرو

غزنی کے بادشاہ پہ ہے اس کو برتری

(حامد اللہ افسر)

مشق

درج ذیل سوالات کے جوابات لکھیں۔

- ۱۔ اس نظم سے کیا نتیجہ نکلتا ہے؟
- ۲۔ اس نظم کو مکالمے کی صورت میں لکھیں۔
- ۳۔ براعظم ایشیا کے کچھ ملکوں کے نام کاپی میں لکھ کر اُستاد کو دکھائیں۔
- ۴۔ جملوں میں استعمال کریں
- بل۔ رعشہ براندام۔ ہری بھری۔ دلاوری۔ خطہ۔ ابتری۔ جھولی۔ برتری
- ۵۔ ان الفاظ کے معانی لغات میں سے تلاش کر کے اپنی کاپی میں لکھیے۔
- بل۔ سپہ گری۔ سروری۔ دور۔ جری۔ عدل گتری۔ پیرزن۔ ذی وقار

سنہری باتیں

- (۱) لوگو! وہ بات کیوں کہتے ہو جو کرنی نہیں۔ (القرآن)
- (۲) بہترین انسان وہ ہے جس سے دوسرے لوگوں کو فائدہ پہنچے۔ (نبی کریم)
- (۳) تین چیزیں محبت بڑھاتی ہیں۔
(i) - سلام کرنا۔ (ii) - دوسروں کے لیے مجلس میں جگہ خالی کرنا۔
(iii) - مخاطب کو بہترین نام سے پکارنا۔ (حضرت عمر فاروقؓ)
- (۴) سب سے بہتر لقمہ وہ ہے جو اپنی محنت سے حاصل کیا جائے۔ (حضرت علیؓ)
- (۵) جس نے اپنے آپ کو بلند مرتبہ سمجھ لیا۔ جان لو! اسے کوئی مرتبہ حاصل نہ ہوا۔ (حضرت عبدالقادر جیلانیؒ)
- (۶) حسد بہت بری شے ہے، اسے دل میں ہرگز جگہ نہ دو۔ (حضرت معین الدین چشتی اجمیریؒ)
- (۷) حقیقی کامیابی لگا تار محنت سے حاصل ہوتی ہے۔ (حضرت مولانا جلال الدین رومیؒ)
- (۸) مومن ہو یا کافر، کسی کی دل آزاری نہ کرو۔ اس لیے کہ کفر کے بعد یہی سب سے بڑا گناہ ہے۔ (حضرت مجدد الف ثانیؒ)
- (۹) کلام میں نرمی اختیار کرو، لہجے کا اثر الفاظ سے زیادہ ہوتا ہے۔ (حضرت امام غزالیؒ)
- (۱۰) کام کو جلد کرنے کی فکر نہ کرو بلکہ بہتر طور پر انجام دینے کی فکر کرو۔
لوگ یہ نہ پوچھیں گے کہ تم نے یہ کام کتنے وقت میں کیا، وہ تو تمہارے کام کی عمدگی کو دیکھیں گے۔ (افلاطون)
- (۱۱) ادب انسان کا زیور ہے۔ (ارسطو)

مشق

- ۱۔ اس سبق کے اقوال کے علاوہ پانچ اور اقوال زریں لکھیں۔
- ۲۔ جملے مکمل کیجیے۔
 - الف۔ بہترین انسان وہ ہے جس سے..... لوگوں کو فائدہ پہنچے۔
 - ب۔ سب سے بہتر لقمہ وہ ہے جو اپنی..... سے حاصل کیا جائے۔
 - ج۔ حسد بہت..... شے ہیں۔
- ۳۔ ان الفاظ کے متضاد لکھیں۔

جہنم، مردہ، محبت، ایثار، نرمی
- ۴۔ چارٹ پیپر پر سنہری باتیں خوش خط لکھیے۔
- ۵۔ آپ کو جو اقوال زیادہ پسند آئے ہیں انھیں زبانی یاد کیجیے۔
- ۶۔ ایسے تمام الفاظ جو کسی اسم کی جگہ بولے جائیں، اسم ضمیر کہلاتے ہیں مثلاً:

ولید ایک محنتی لڑکا ہے۔ وہ صبح سویرے اٹھتا ہے۔ وہ باقاعدہ سکول جاتا ہے۔ اس نے کبھی غیر حاضری نہیں کی۔ اسے تمام اساتذہ پسند کرتے ہیں۔

ان جملوں میں ولید کا نام ایک مرتبہ آیا ہے۔ اس کے بعد ولید کی جگہ وہ، اُس اور اُسے کے الفاظ استعمال ہوئے ہیں۔ انھیں اسم ضمیر کہتے ہیں۔ اس سبق میں سے اسم ضمیر تلاش کر کے اپنی کاپی میں لکھیے۔

ایک بہادر خاتون

حضرت خولہ بنت ازور کا شمار اسلام کی نام ور خواتین میں ہوتا ہے۔ آپؓ کے والد حضرت ازورؓ ان صحابہ کرام میں سے تھے جو نبی کریم صلی اللہ علیہ وآلہ وسلم کے سامنے شہید ہوئے۔ حضرت خولہؓ اور ان کے بھائی حضرت ضرارؓ بھی جذبہ شہادت سے سرشار تھے۔

۱۹ ہجری میں مسلمانوں کا لشکر دمشق کا محاصرہ کیے ہوئے تھا۔ مسلمانوں کو پتا چلا کہ کفار کا لشکر محصورین کی مدد کے لیے آرہا ہے۔ حضرت ابو عبیدہؓ نے حضرت خالد بن ولیدؓ کے مشورے سے حضرت ضرارؓ کو اُن کے مقابلے کے لیے بھیجا۔ راستے میں ان کا مقابلہ حمص کے بادشاہ وردان سے ہو گیا جو بارہ ہزار فوج کو لے کر جا رہا تھا۔ حضرت ضرارؓ نے بڑی بہادری سے اس لشکر کا مقابلہ کیا۔ آپؓ لشکر کے اندر گھس گئے۔ وردان کا بیٹا ہمدان بھی اس فوج میں سردار تھا، اس نے حضرت ضرارؓ کو ایک نیزہ مارا، جس سے اُن کا بازو زخمی ہو گیا۔ حضرت ضرارؓ نے لپک کر نیزہ اس کے سینے میں اُتار دیا۔ نیزے کا پھل اس کی ہڈی میں پھنس کر رہ گیا۔ نیزہ نکالنے کے دوران میں کفار کو موقع مل گیا اور اُنھوں نے حضرت ضرارؓ کو گرفتار کر لیا۔

حضرت ضرارؓ کی گرفتاری کی خبر حضرت خالدؓ بن ولید کو پہنچی تو وہ حضرت ابو عبیدہؓ سے اجازت لے کر ایک ہزار سپاہیوں کے لشکر کے ساتھ روانہ ہوئے۔ یکا یک اُنھوں نے دیکھا کہ ایک برق رفتار سوار جا رہا ہے۔ اس کے بدن پر سیاہ لباس ہے اور اس نے اپنے چہرے کو ڈھانپ رکھا ہے۔ حضرت خالدؓ نے لوگوں سے پوچھا کہ یہ سوار کون ہے۔ لیکن کوئی نہ بتا سکا۔ اُنھوں نے اپنے گھوڑے کو تیزی سے اس کی طرف بڑھایا لیکن وہ اُن سے بہت آگے نکل کر رومیوں کی فوج میں گھس گیا، پھر بجلی کی سی تیزی کے ساتھ باہر آیا۔ پھر حملہ کیا، پھر باہر آیا۔ پھر فوج کو چیرتا ہوا دشمن کے قلب میں جا پہنچا اور بہت سے سپاہیوں کو قتل کیا۔ اتنے میں حضرت خالدؓ بھی وہاں پہنچ گئے۔ اُنھوں نے بھی رومیوں پر حملہ کر دیا، دو پہر تک لڑائی ہوتی رہی، آخر کار رومیوں نے شکست کھائی اور وہ بھاگ اٹھے۔

لڑائی کے بعد مسلمانوں نے اس سوار کی تحسین کی۔ حضرت رافعؓ نے حضرت خالدؓ سے کہا ”میں حیران ہوں کہ یہ سوار کون ہے۔ ایسا بہادر بہت کم دیکھنے میں آیا ہے۔“ حضرت خالدؓ نے کہا ”میں بھی حیران ہوں۔ ذرا دریافت تو کرو کہ یہ کون شخص ہے۔“ ایک شخص نے بڑھ کر اس کا نام دریافت کرنا چاہا تو سوار نے مُنہ پھیر لیا۔ یہ دیکھ کر حضرت خالدؓ خود آگے بڑھے اور نام پوچھا۔ اس نے کہا ”اے امیر! میں نے اس وجہ سے مُنہ پھیرا کہ مجھے شرم آئی۔“

میں عورت ہوں اور آپ سب مرد ہیں۔ میں ازور کی بیٹی ہوں۔ اپنے بھائی کے قید ہو جانے کی خبر سن کر تاب نہ لاسکی اور اسے چھڑانے چلی آئی۔“

حضرت خولہؓ نے ایک ایک مسلمان سے پوچھا کہ تم میں سے کسی نے ضارؓ کو دیکھا ہے لیکن کسی سے کچھ معلوم نہ ہوا۔ اتنے میں رومیوں کا ایک چھوٹا سا دستہ پہاڑ کے دامن سے نمودار ہوا۔ مسلمانوں نے ان پر حملہ کیا تو انھوں نے ہتھیار پھینک دیے اور امان مانگی۔ حضرت خالدؓ نے انھیں امان دے دی۔ ان سے حضرت ضارؓ کے بارے میں پوچھا۔ انھوں نے کہا، وردان نے اسے ۱۰۰ اسواروں کی حراست میں حمص کی طرف روانہ کیا ہے تاکہ وہاں سے اسے شاہ روم کے پاس بھیجے۔

حضرت خالدؓ نے حضرت رافعؓ کو ۱۰۰ اسواروں کا ایک دستہ دے کر ان کی رہائی کے لیے روانہ کیا۔ حضرت خولہؓ بھی گھوڑے پر سوار ہو کر ان کے ساتھ ہو لیں۔ یہ لوگ راستے میں گھات لگا کر بیٹھ گئے۔ دشمن قریب آ گیا تو حضرت رافعؓ نے ان پر حملہ کر دیا، رومی ایک ایک کر کے مارے گئے اور حضرت ضارؓ چھڑا لیے گئے۔ ایک معرکہ میں مسلمان عورتیں کفار کے خیمے میں قید تھیں۔ ان میں اکثر بوڑھی تھیں لیکن سواری اور جنگ میں ماہر تھیں۔ حضرت خولہؓ نے ان کو مخاطب کر کے کہا:

”کیا تم پسند کرتی ہو کہ ہم ان کافروں کے بس میں رہیں اور ہماری اولاد ان کی غلام بنے۔“

کہاں ہے تمھاری آبائی شجاعت!“

یہ سن کر ایک صحابیہؓ نے کہا ”لیکن ہم کیا کر سکتی ہیں۔ ہمارے ہاتھ میں تو تلوار بھی نہیں ہے۔“ حضرت خولہؓ نے کہا ”تلوار نہیں ہے تو کیا ہوا۔ خیمے کی چوبیس نکال لو اور ان سے دشمنوں پر حملہ کر دو۔“ عورتوں نے ایسا ہی کیا۔ انھوں نے ایک دائرہ بنالیا۔ حضرت خولہؓ ان کی سردار تھیں۔ انھوں نے کہا: سب ایک سے ایک ملی رہو اور الگ نہ ہونا۔ مقابلہ کرنے والوں کی تلواروں اور نیزوں کو توڑ ڈالو۔ یہ عورتیں اسی غول کی صورت میں باہر نکلیں۔ باہر ایک آدمی کھڑا تھا۔ ایک صحابیہؓ نے اس زور سے اس کے سر پر چوب ماری کہ وہ وہیں ڈھیر ہو گیا۔ یہ دیکھ کر رومی سپاہی دوڑے۔ سپاہیوں نے عورتوں کو گھیرا تو انھوں نے بڑی جرأت سے ان کا مقابلہ کیا۔ کئی کافر جان سے ہاتھ دھو بیٹھے۔ ان کے سردار نے کہا کہ ان عورتوں کو اپنی تلواروں سے قتل کر دو۔ رومی سپاہی آگے بڑھے تو عورتیں سخت مایوس ہوئیں۔ اتنے میں پہاڑ کے درے سے حضرت خالدؓ اور حضرت ضارؓ ایک ہزار سواروں کے ساتھ نمودار ہوئے۔

حضرت خولہؓ نے انھیں دیکھا تو لگا کر کہا: ”اے ایمان والو! شریفوں کی موت مرو۔ وہ دیکھو میرے بھائی اور صحابہ ہمیں چھڑانے آئے ہیں۔“
 رومی بھاگنے لگے۔ ان کا سردار بھی اپنے گھوڑے پر بیٹھ کر بھاگنے کے لیے لپکا۔ ابھی وہ اپنے گھوڑے پر نہیں بیٹھا تھا کہ اس کے گھوڑے نے ٹھوکر کھائی اور وہ گرنے لگا۔ حضرت ضارؓ نے اس کے کولھے میں نیزہ مارا جو پار نکل گیا۔

حضرت خولہؓ نے ایک رومی پر وار کیا لیکن اس کی تلوار آپؐ کے سر پر لگی۔ آپ زخمی ہو کر گر پڑیں۔ تمام جسم خون میں لت پت ہو گیا۔ ایک صحابیہ نے اس رومی کو قتل کر دیا اور حضرت خولہؓ کو اٹھا کر ایک خیمے میں لے گئیں۔ لیکن حضرت خولہؓ کچھ ہی دیر بعد انھیں اور مشک اٹھا کر اپنی فوج کے سپاہیوں کو پانی پلانے لگیں۔
 حضرت خولہؓ کی بہادری اور قوم سے محبت آج بھی مسلمانوں کے لیے مشعلِ راہ ہے۔

مشق

- ۱۔ درج ذیل سوالوں کے جواب دیجیے۔
 - (i) حضرت ضارؓ کو ہمدان کے سپاہیوں نے گرفتار کیا تو کون سی گھڑ سوار خاتون میدانِ جنگ میں گئی؟ حضرت خولہؓ
 - (ii) ایک جنگ میں عیسائیوں نے مسلمان عورتوں کو قید کیا تو ان عورتوں نے کس طرح کی شجاعت دکھائی؟
 - (iii) حضرت خولہؓ مردانہ لباس پہن کر رن میں کیوں گود پڑیں؟
 - (iv) حضرت خولہؓ اور حضرت ضارؓ کا آپس میں کیا رشتہ تھا؟
- ۲۔ خالی جگہ پُر کیجیے۔

- (i) حضرت خولہؓ کے باپ کا نام تھا۔
- (ii) مسلمانوں کے لشکر نے میں دمشق کا محاصرہ کیا۔
- (iii) ایک نے حضرت خولہؓ کے نیزہ مارا۔

۳۔ درج ذیل سوالات میں سے ہر سوال کے نیچے چار جوابات دیے گئے ہیں جن میں سے ایک درست ہے۔
درست جواب پر (✓) کا نشان لگائیے۔

(۱) کافروں کے جمع ہونے والے لشکر کے مقابلے کے لیے بھیجا گیا۔

(i) حضرت ضرارؓ کو (ii) حضرت خالدؓ کو

(iii) حضرت ابوعبیدہؓ کو (iv) حضرت خولہؓ کو

ب حضرت خولہؓ نے رومی پر وار کیا تو اس کی تلوار آپؐ کے لگی

(i) سر پر (ii) بازو پر

(iii) کولہ پر (iv) آنکھ پر

۴۔ درج ذیل الفاظ و محاورات کا مفہوم لغات میں تلاش کیجیے اور انہیں اپنے جملوں میں استعمال کیجیے۔

غول بندی۔ جان توڑ کر لڑنا۔ جرأت مندی۔ تاب نہ لانا

۵۔ جمع لکھیے۔

خاتون۔ واقعہ۔ خبر۔ منزل۔ موقع

۶۔ حضرت خولہؓ بنت ازور کی شجاعت اور بہادری کا یہ سبق پڑھ کر آپؐ کو جو سبق ملتا ہے اسے پانچ جملوں میں

بیان کیجیے۔

۷۔ درج ذیل الفاظ پر درست اعراب لگائیں اور پڑھیں۔

نام ور۔ قلب۔ خبر۔ شجاعت

سچل سرمست

برصغیر پاک و ہند میں علم اور معرفت کی شمع روشن کرنے میں صوفی بزرگوں کا بہت بڑا ہاتھ ہے۔ یہ بزرگ اپنے اپنے علاقوں میں عوام کو اسلامی تہذیب و تمدن سے روشناس کرواتے رہے۔ جس کے نتیجے میں ہندوستان میں بسنے والوں کی بہت بڑی تعداد نے اسلام قبول کیا۔ ان بزرگان دین میں سندھ سے تعلق رکھنے والے عبداللطیف بھٹائی اور حضرت عبدالوہاب سچل سرمست بہت مشہور ہیں۔ حضرت عبدالوہاب کو ہمیشہ سچی بات کہنے کی وجہ سے بچپن ہی میں سچو اور سچل کہہ کر بلایا جانے لگا تھا۔

سچل سرمست سندھ کے ضلع میرپور کے ایک گاؤں میں ۱۷۳۶ء میں پیدا ہوئے۔ آپ کے بزرگ مشہور مسلم سپہ سالار محمد بن قاسم کے ساتھ سندھ آئے۔ اُن کا نام شیخ شہاب الدین تھا۔ جب سہون شریف فتح ہوا تو محمد بن قاسم نے شیخ شہاب کو وہاں عامل مقرر کر دیا۔ اس طرح وہ مستقل طور پر وہاں آباد ہو گئے۔ حضرت سچل سرمست کے والد کا نام صلاح الدین تھا۔ ابھی سچل سرمست محض چھ برس کے تھے کہ اُن کے والد کا انتقال ہو گیا۔ اب آپ کی تربیت آپ کے دادا نے اپنے ذمے لے لی جو عالم فاضل ہونے کے ساتھ ساتھ سندھی اور پنجابی کے شاعر بھی تھے۔ ان کی تربیت میں سچل سرمست کی شخصیت نکھر کر سامنے آئی۔

سچل سرمست نے حافظ محمد عبداللہ سے باقاعدہ تعلیم حاصل کی اور چھوٹی عمر ہی میں قرآن پاک حفظ کر لیا۔ آپ بہت ذہین تھے اور بچپن ہی سے فقیری کی طرف مائل تھے۔ حضرت عبداللطیف بھٹائی نے آپ کو دیکھ کر فرمایا تھا کہ ہماری دیگ کا ڈھکنا یہ حضرت کھولیں گے۔ جس کا مطلب تھا کہ معرفت کی جو تعلیم ہم یہاں دے رہے ہیں اُس کو عام کرنے کا کام اللہ تعالیٰ سچل سرمست سے لیں گے۔

آپ کا زحمان چونکہ شروع ہی سے مذہب کی طرف تھا اس لیے ہمیشہ اللہ سے لو لگائے رہتے۔ اسی خاص انس کی وجہ سے آپ کو لوگ سرمست کہنے لگے۔ حضرت خواجہ عبدالحقؒ آپ کے مرشد تھے۔ چالیس سال کی عمر میں سچل سرمست اُن کے خلیفہ بنے۔ آپ کو شاعری وراثت میں ملی۔ سندھی، پنجابی، فارسی اور اردو زبانیں اُن کے گھر کی لونڈیاں تھیں۔ آپ فارسی شاعری کے لیے آشکر، سندھی کے لیے سچو اور اردو میں سچل سرمست تخلص اختیار کرتے تھے۔

حضرت سچل سرمستؒ نے سندھی زبان میں ”کافی“ کہنے کی ابتدا کی۔ پنجابی زبان کا دامن کافیوں سے مالا مال ہے جو حضرت بلھے شاہ کا کمال ہے۔ سچل سرمست نے اردو زبان میں بھی غزلیں اور کافیاں کہی ہیں۔ آپ کا کلام سادہ

اور پڑا اثر ہے۔ اللہ تعالیٰ اور اُس کے رسول صلی اللہ علیہ وآلہ وسلم سے عشق آپ کی شاعری کا حاصل ہے۔ آپ اپنے مالک اور خالق کے سوا کسی کو اپنے اندر نہیں دیکھتے۔ یہی آپ کا اوّل اور آخر پیغام ہے۔ چنانچہ اس شعر میں انہی جذبات کا اظہار کیا گیا ہے۔

میرے خیال میں تو وہ دیں دار بھی نہیں
جو تیرے پائے ناز پہ سر خم نہ کر سکے
اس شعر میں حضرت سچل سرمست نے اپنے محبوب حضرت محمد صلی اللہ علیہ وآلہ وسلم سے اپنی سچی محبت اور عقیدت کا اظہار کیا ہے۔ آپ فرماتے ہیں کہ جو شخص خود کو مسلمان تو کہتا ہے لیکن آپ کی شریعت پر عمل نہیں کرتا وہ بھلا دین دار کیسے ہو سکتا ہے۔ یوں آپ نے اپنے تخلص کو سچائی کا آئینہ بنا دیا ہے۔
اللہ کا یہ نیک بندہ نوے سال کی عمر تک علم اور معرفت کا نور پھیلاتا رہا اور ۱۸۲۶ء کو اللہ کو پیارا ہوا۔ آپ دراز شریف میں آسودہ خاک ہیں۔ کافیاں اور دوہے (سندھی)، کافیاں اور دوہے (پنجابی)، جھولے اور گھڑولیاں (پنجابی)، غزلیات (اردو)، کافیاں (اردو)، اور دیوان آشکرا (فارسی) آپ کی مشہور کتب ہیں۔

مشق

- ۱۔ سوالات کے مختصر جواب لکھیے۔
 - الف۔ سچل سرمست کا اصل نام کیا ہے؟
 - ب۔ آپ کہاں مدفون ہیں؟
 - ج۔ آپ نے کتنی زبانوں میں شاعری کی؟
 - د۔ آپ کی مشہور کتابوں کے نام کیا ہیں؟
- ۲۔ ”ہماری دیگ کا ڈھکنا یہ حضرت کھولیں گے“ سے کیا مراد ہے؟
- ۳۔ ان الفاظ کے مترادف لکھیے۔ ابتدا، تن درستی، فتح، خم، درست
- ۴۔ تخلص کسے کہتے ہیں؟ چند مشہور شاعروں کے نام اور تخلص لکھیے۔
- ۵۔ سچل سرمست بہت بڑے شاعر تھے۔ آپ کا خاندان حضرت عمر فاروقؓ سے تعلق رکھتا ہے۔ سچل سرمست نے نوے سال کی عمر میں وفات پائی۔ اُن پر اللہ کی لاکھ لاکھ رحمتیں ہوں۔ اس پیرے میں سے اسم ضمیر تلاش کر کے لکھیے۔

ہائے میرے بچے!

پچھلے زمانے میں لوگ قبیلوں میں رہتے تھے۔ ہر قبیلے کا ایک رہنما ہوتا تھا جس کو سردار یا شیخ کہتے تھے۔ ان قبیلوں میں ایک قبیلہ ”چلی“ کے نام سے مشہور تھا جو خیالی پلاؤ پکانے میں اپنا ثانی نہ رکھتا تھا۔ ”چلی“ قبیلے کے لوگ اپنے سردار کو ”شیخ چلی“ کہتے تھے۔ شیخ چلی اپنے نام کی طرح بڑے بڑے خیالی منصوبے بناتا اور ناکام ہو جاتا۔ آپ کو معلوم ہے کیوں!

ایک دن شیخ چلی ایک شخص سے بڑے بڑے منصوبوں پر بحث کر رہا تھا۔ اُس نے شیخ سے کہا ”شیخ صاحب! آپ اتنے بڑے بڑے منصوبے کیوں بناتے ہیں؟ آپ نے ایک ہفتے کے اندر اندر اس دُنیا سے گُوج کر جانا ہے“ شیخ نے کہا:

”یہ آپ کیسے کہہ سکتے ہیں؟ شخص نے کہا ”ایسا نہ ہو تو میرا نام بدل دینا“

یہ سُننا تھا کہ شیخ چلی نے قبر گھد والی اور اُس میں لیٹ گیا۔ چھ دن گزر گئے، کچھ نہ ہوا۔ ساتویں دن شیخ نے سوچا کہ یہ ہفتے کا آخری دن ہے موت آئی کہ آئی۔ لیکن اُس کے کان میں آواز پڑی ”اگر کوئی خدا کا بندہ یہ انڈے میرے گھر پہنچا دے تو میں اُس کو ایک اشرفی دوں گا“

شیخ چلی اشرفی کا نام سُن کر قبر سے باہر نکل آیا اور انڈے اٹھا لیے۔ انڈوں کا مالک بولا ”دیکھنا! انڈے ٹوٹنے نہ پائیں ورنہ ایک پائی نہ دوں گا“۔ شیخ چلی بڑے غرور سے بولا ”شیخ چلی ہوں، کسی چھوٹے موٹے قبیلے کا سردار نہیں“۔ اور پھر وہ انڈے لے کر چل پڑا۔ خیالوں کی دُنیا کا وہ بادشاہ تو تھا ہی۔ لگا سوچنے۔

انڈوں کی مزدوری سے اشرفی ملے گی۔ اشرفی سے مرغی لوں گا، وہ انڈے دے گی۔ انڈے بیچ کر بکری لوں گا، وہ بچے دے گی۔ بکری کے بچے بیچ کر گائے لوں گا، گائے دودھ دے گی۔ میرے بچے دودھ مانگیں گے تو کہوں گا۔ یہ لو!

اتنا کہنا تھا کہ انڈے گر پڑے۔ مالک بولا ”ہائے میرے انڈے!“ شیخ بولا ”ہائے میرے بچے!“ حالاں کہ شیخ کے بچے تھے ہی نہیں۔

مشق

مختصر جواب لکھیے۔

- ۱۔ شیخ چلی کو شیخ چلی کیوں کہا جاتا تھا؟
- ۲۔ چلی قبیلے کی خاص بات کیا تھی؟
- ۳۔ شیخ چلی قبر میں کیوں لیٹا رہا؟
- ۴۔ شیخ چلی کی کوئی اور کہانی پڑھیے اور کلاس میں سنائیے۔

مزار قائد

اگر آپ کبھی کراچی گئے ہیں تو یقیناً بانی پاکستان حضرت قائد اعظم محمد علی جناحؒ کے مزار پر ضرور گئے ہوں گے۔ یہ مزار کراچی کی مشہور و معروف شاہراہ محمد علی جناح پر واقع ہے۔ اس کے احاطے کا رقبہ پینسٹھ ہزار مربع گز ہے۔ مزار کا اندرونی قطر ستر فٹ اور بیرونی قطر بہتر فٹ ہے۔ اس کی اونچائی ایک سو بیس فٹ ہے، مزار کی اندرونی چھت کا رنگ ہلکا نیلا ہے جسے ہم آسمانی رنگ بھی کہتے ہیں۔ اس چھت میں ہمارے دوست ملک چین کا دیا ہوا تحفہ فانوس کی شکل میں جگمگا رہا ہے۔ اس فانوس کی لمبائی پندرہ فٹ اور وزن تین ہزار کلو گرام ہے۔ اس فانوس میں چلی طرف سترہ خوب صورت ستارے لگے ہوئے ہیں ان کے علاوہ اڑتالیس ایسے ستارے ہیں جو روشنی کے لیے استعمال ہوتے ہیں۔

قائد اعظمؒ ہمارے وہ عظیم قومی رہنما ہیں جنہوں نے اپنی ان تھک محنت، دیانت اور فراست کے ساتھ ہمارے لیے یہ پیارا ملک پاکستان حاصل کیا۔ آپ ۲۵ دسمبر ۱۸۷۶ء کو کراچی میں پیدا ہوئے اور گیارہ ستمبر ۱۹۴۸ء کو وفات پا گئے۔ آپ کے مزار کے لیے موجودہ جگہ پسند کی گئی۔ مزار کے بہت سے نقشے سامنے آئے لیکن آپ کی پیاری بہن مادر ملت محترمہ فاطمہ جناحؒ نے یحییٰ مرچنٹ کا تیار کیا ہوا نقشہ پسند فرمایا جو آج مزار کی اصل شکل میں ہماری آنکھوں کے سامنے ہے۔

اس کی تعمیر کے لیے پاکستان کے ضلع مردان سے سنگ مرمر لایا گیا۔ پاکستانی سنگ مرمر کے علاوہ اس کی تعمیر میں اٹلی کا سنگ مرمر بھی استعمال کیا گیا ہے۔ اس خوب صورت عمارت میں ۱۴ فٹ گہرا تہہ خانہ ہے۔ اس کے اندر وہ عظیم قائد آرام فرما ہے جس کے نام سے یہ مزار مشہور ہے۔ قبر کے اوپر جو تعویذ ہے اس کی حفاظت کے لیے چاندی کا جنگلا لگا ہوا ہے اس جنگلے سے دو فٹ ہٹ کر پتیل کا خوب صورت جنگلا ہے اس کی لمبائی ۱۸ فٹ ۱۰ انچ اور چوڑائی ۱۵ فٹ ایک انچ ہے۔ قبر تک رسائی کے لیے چاروں طرف چار دروازے ہیں۔ عمارت کے باہر ہماری بہادر بحری فوج کے نوجوان پہرہ دیتے رہتے ہیں۔ ہر آٹھ گھنٹے کے بعد گارڈز کی تبدیلی کی پروقار تقریب ادا کی جاتی ہے جو دیکھنے سے تعلق رکھتی ہے۔ مزار کے احاطے کے دو بڑے دروازے ہیں ایک عوامی دروازہ کہلاتا ہے جو صبح ۹ بجے سے رات ۱۰ بجے تک ہمیشہ کھلا رہتا ہے اس دروازے سے قائد اعظمؒ کے عقیدت مند آکر اپنے محبوب رہنما کو خراج محبت ادا کرتے ہیں۔ دوسرا دروازہ خصوصی ہے۔ یہ صرف ملکی یا غیر ملکی سربراہوں کی آمد پر ہی کھولا جاتا ہے۔

صدر دروازے اور مزار کی سیڑھیوں کے درمیان میں پندرہ تالاب ہیں۔ ان کی لمبائی پچاس فٹ، چوڑائی

اٹھائیس فٹ اور گہرائی تین فٹ ہے۔ ان تالابوں میں چار چار فٹ اونچے فوارے لگے ہوئے ہیں جن سے پانی اُچھل اُچھل کر ماحول کو بہت دلکش بناتا ہے۔

مزار کے احاطے کو روشن رکھنے کے لیے نوے نوے فٹ اونچے فلڈ لائٹ ٹاور بنائے گئے ہیں۔ ان کی روشنی اس قدر تیز ہوتی ہے کہ رات کو مزار چودھویں کے چاند کی طرح جگمگاتا ہے۔ مزار کے چبوترے پر اڑتالیس سرخ لائٹس لگائی گئی ہیں۔ مزار کی لحد پر سورۃ نصر کندہ کی گئی ہے۔ ایک آیت سورۃ فتح کی بھی ہے۔ آخر میں آپ کو یہ بھی بتادیں کہ اس مزار کے ساتھ ہی پاکستان کے پہلے وزیر اعظم شہید ملت خان لیاقت علی خان، مادرِ ملت محترمہ فاطمہ جناح، سردار عبدالرزاق نشترو اور نورالامین آرام فرما ہیں۔ یہ ہمارے پیارے قائد کے مخلص اور سچے ساتھی تھے جنہوں نے پاکستان کی تعمیر میں اپنے قائد کا بڑی دلیری اور محبت سے ساتھ دیا۔ خدا ان سب پر اپنی رحمتیں نازل فرمائے۔ آمین!

مشق

۱۔ درج ذیل سوالات کے جواب دیجیے۔

- الف۔ شاہراہ محمد علی جناح کس شہر میں ہے؟
- ب۔ قائد اعظم کب پیدا ہوئے؟
- ج۔ گیارہ ستمبر ۱۹۴۸ء کی تاریخ ہمیں کیوں یاد رہتی ہے؟
- د۔ مزارِ قائد کا سنگِ مرمر کہاں سے آیا؟
- ہ۔ ”فانوس“ کس دوست ملک نے تحفے میں دیا؟

۲۔ واحد، جمع لکھیے۔

مزار، مسلمان، درجات، عمارات، تصویر

۳۔ متضاد لکھیے۔

مسلمان، قابل، حاضر، سرکاری، مشہور

۴۔ مذکر مؤنث لکھیے۔

بہن، محترمہ، مادر، محبوب، پیارا

۵۔ اپنی کاپی میں مندرجہ ذیل شخصیات کی تصویریں لگا کر ان کے مختصر حالات زندگی لکھیے۔

(i) خان لیاقت علی خان

(ii) محترمہ فاطمہ جناحؒ

(iii) سردار عبدالرزاق بک نشتر

(iv) نورالامین

۶۔ ایسے اسم کو جو کسی اچھائی یا برائی کو ظاہر کرے اسم صفت کہتے ہیں۔ جیسے ”عظیم رہنما“ میں ”عظیم“ صفت ہے اور رہنما موصوف، کیوں کہ اس کی صفت بیان کی گئی ہے۔ جس اسم کی تعریف کی جائے اسے موصوف کہتے ہیں۔ اردو زبان میں صفت پہلے بیان کی جاتی ہے اور موصوف بعد میں آتا ہے، جیسے، ذہین لڑکا، پیارا ملک۔ مگر فارسی زبان کے اثر کے تحت بعض اوقات موصوف پہلے اور صفت بعد میں بیان ہوتی ہے جیسے قائد اعظمؒ۔ آپ اپنی کاپی پر دس ایسے مرکبات لکھیے جن میں صفت اور موصوف کا استعمال ہو۔

دو بھائی

کسی گاؤں میں دو بھائی رہتے تھے۔ اُن کے پاس زمین تھی۔ بڑا بھائی اپنی عقل مندی کی وجہ سے نہ صرف اپنے گاؤں میں بلکہ ارد گرد کے دیہات میں بھی چودھری مانا جاتا تھا۔ باہر کے تمام لین دین وہی کرتا۔ چھوٹا بھائی نوجوان اور صحت مند تھا، وہ کھیتوں میں ہل چلاتا اور خوب محنت کرتا۔ اس طرح ان کی اچھی گزر بسر ہو رہی تھی۔ بڑے بھائی کے بیوی بچے بھی تھے۔ یہ سارا خاندان بڑی محبت سے مل جل کر رہ رہا تھا۔

کچھ دنوں کے بعد چھوٹے بھائی کی بھی شادی ہو گئی۔ چھوٹی بہو ذرا کم سمجھ دار تھی۔ اس کو یہ بات پسند نہ آئی کہ محنت تو اُس کا شوہر کرے اور عیش بھائی کے بیوی بچے کریں۔ اُس نے اپنے شوہر کے کان بھرنے شروع کر دیے کہ وہ برابر کا کام کروائے اور اپنا حصہ الگ لے تاکہ وہ اور زیادہ عیش سے زندگی گزاریں۔ لیکن شوہر نے اُس کی ان باتوں کی پروا نہ کی۔

ہوتے ہوتے یہ بات بڑے بھائی کے کانوں تک بھی جا پہنچی۔ اُس نے سوچا کہ بہتر ہے کہ میں خود ہی کسی جھگڑے کے بغیر بھائی کو علیحدہ کر دوں تاکہ جگ ہنسائی نہ ہو۔ اُس نے ایک دن موقع دیکھ کر چھوٹے بھائی سے کہا: دیکھو بھائی جب تم اکیلے تھے تو تمہارا کھانا پینا تمہاری بھابی کی ذمہ داری تھی اور اُس نے یہ ذمہ داری بڑی محبت اور خلوص کے ساتھ نبھائی۔ اب جب کہ تمہاری بیوی آگئی ہے تو تمہارے کھانے پینے کا مسئلہ نہیں رہا۔ اس لیے بہتر ہوگا اب کی فصل میں تم اپنا حصہ لے کر مجھ سے علیحدہ رہو۔ چھوٹا بھائی احترام میں کچھ بھی نہ بولا۔ اس طرح بڑے بھائی نے بڑی خوب صورتی سے اپنے چھوٹے بھائی کو علیحدہ گھر میں بسا دیا۔ چھوٹی بہو تو یہی چاہتی تھی۔ اُس کی خوشی کا کوئی ٹھکانہ نہ رہا۔

فصل تیار ہوئی۔ دونوں بھائیوں نے اناج کی برابر برابر ڈھیریاں کھلیاں میں لگالیں۔ اب اُس اناج کو گھر لے جانے کا مسئلہ تھا۔ کھیت گاؤں سے ذرا دور تھے۔ بڑا بھائی یہ چاہتا تھا کہ رات کے وقت اناج اٹھایا جائے تاکہ کسی کو ہمارے علیحدہ ہونے کی خبر بھی نہ ہو اور یہی بات چھوٹے کے دل میں بھی تھی۔ بڑے بھائی نے چھوٹے سے کہا کہ پہلے تم بوری بھر کر گھر چھوڑ آؤ، میں یہاں راس کی رکھوالی کروں گا۔ جب چھوٹا بھائی بوری بھر کر لے گیا تو بڑے بھائی کے دل میں احساس پیدا ہوا کہ میرا بھائی ایک عرصہ تک میری خدمت کرتا رہا ہے، یہ فصل بھی اس کی محنت سے ہوئی ہے۔ میں تو سارے علاقے میں جانا جاتا ہوں۔ اگر میرا اناج کم بھی پڑ گیا تو کسی سے بھی لے سکوں گا، مگر اس بیچارے

کو تو لین دین کا کوئی تجربہ ہی نہیں ہے۔ اگر کوئی افق اس پر پڑی تو کیا کرے گا۔ چلو میں اپنے ڈھیر سے کچھ اس کی ڈھیری میں ملا دوں، اسے خبر بھی نہ ہوگی اور شرمندہ احسان بھی نہ رہے گا۔ یہ سوچ کر اُس نے اپنی ڈھیری میں سے کچھ اناج اپنے چھوٹے بھائی کی ڈھیری میں ملا دیا۔

چھوٹا بھائی واپس آ گیا۔ بڑے بھائی نے کہا کہ تم یہاں بیٹھو، میں اپنا حصہ گھر چھوڑ آؤں۔ بڑا بھائی اپنی بوری بھر کر لے گیا۔ اُس کے جانے کے بعد چھوٹا بھائی سوچنے لگا۔ میں تو صحت مند نو جوان ہوں، ساری عمر میرے بھائی نے کوئی کام نہیں کیا۔ وہ تو چودھری ہے پھر اُس کا کنبہ بھی ہے۔ اگر اُس کو کسی وقت اناج کی کمی ہوگئی تو وہ کسی اور سے مول لے گا۔ اس طرح اس کی عزت کو دھچکا لگے گا۔ ہم تو صرف دو ہی آدمی ہیں۔ کیوں نہ میں اپنے حصے میں سے کچھ اپنے بھائی کے حصے میں ملا دوں۔ اُسے پتا بھی نہ چلے گا کہ میں نے اُس کی ڈھیری میں اپنی طرف سے کچھ اور اناج ملا دیا ہے۔ اُس نے اپنی سوچ پر عمل کیا اور بھائی کی ڈھیری میں ایک اچھا خاصہ حصہ ملا دیا۔

بڑا بھائی واپس آیا۔ چھوٹا بوری لے کر چلا گیا۔ بڑے نے پھر اپنی ڈھیری میں سے اُسی سوچ کے مطابق بھائی کی ڈھیری میں اناج ملا دیا۔ چھوٹا آیا، اُس نے بھی بھائی کے جانے کے بعد یہی عمل کیا۔ اب باری باری دونوں بھائی ایک دوسرے کی ڈھیری میں اپنی ڈھیری سے اناج ملاتے اور ڈھوتے رہے۔ ان کے اناج کے گودام بھر گئے۔ اناج کی ڈھیریاں کھلیان میں اتنی ہی رہیں۔ وہ ذرا بھی کم نہ ہوئیں۔ یہاں تک کہ وہ رات بھر ڈھوتے ڈھوتے تھک گئے۔ صبح ہوگئی، دونوں بھائی اپنی اپنی ڈھیریوں کے پاس بیٹھ کر سستانے لگے۔ کچھ دیر کے بعد گاؤں کا ایک بزرگ وہاں سے گزرا تو ان کو تھکا ہوا دیکھ کر بولا ”کیا بات ہے۔ اناج نہیں اٹھایا جا رہا۔“ بھائیوں نے یک زبان ہو کر کہا کہ ہم تو ساری رات ہی اناج ڈھوتے رہے ہیں مگر یہ ختم ہونے میں نہیں آ رہا۔ ہم تھک کر بیٹھ گئے ہیں۔ اس اتنی ہی ہے جتنی ڈھونے سے پہلے تھی۔

بزرگ کچھ دیر اُن کی بات پر غور کرتا رہا پھر بولا: اچھا! جیسے تم دونوں بھائی رات کو اناج ڈھوتے رہے ہو اُسی طرح اب میرے سامنے لے جاؤ۔ میں تمہاری راس کی رکھوالی کروں گا۔ بھائیوں نے اُسی ترتیب سے بوریاں بھر بھر کر لے جانا شروع کیا۔ بزرگ نے پوچھا کہ تم دونوں اپنا حصہ ایک دوسرے کی راس میں کیوں ڈال دیتے ہو۔ انھوں نے اپنی سوچ کے بارے میں بتایا تو بزرگ کہنے لگا ”بیٹا! خدا نے تمہاری اسی سوچ کی وجہ سے تمہارے اناج میں اپنی برکتیں ڈال دی ہیں۔ اگر تم ساری زندگی بھی یہ راس ڈھوتے رہو تو یہ ختم نہ ہوگی۔ اب بھائیوں کو بھی ایک دوسرے کی سوچ کا علم ہو گیا۔ دونوں بھائی گلے ملے اور پھر دونوں نے ایک ساتھ ہی رہنا پسند کیا۔ چھوٹی بہو کو اس کرامت کا علم ہوا

تو اُسے اپنی غلط سوچ پر شرمندگی ہوئی۔ اُس نے اپنے جیٹھ اور جیٹھانی سے اپنی شیطانی سوچ کی معافی مانگی اور پھر ہنسی خوشی اُن کے ساتھ رہنے لگی۔ دونوں بھائیوں نے اُسی طرح اپنے اپنے کام سنبھال لیے۔ بڑا اُسی طرح چودھراہٹ کرنے لگا اور چھوٹا اپنی محنت اور مشقت کے بل بوتے پر اپنے اور اپنے بھائی کے لیے گوداموں کو بھرتا رہا۔

سچ ہے اتفاق میں بڑی برکت ہے

مشق

- ۱۔ کیا چودھراہٹ بہت آسان ہوتی ہے؟
 - ۲۔ اچھی نیت کا پھل اچھا ملتا ہے۔ آپ کیسی نیت پسند کریں گے؟
 - ۳۔ کیا چھوٹی بہو کی سوچ اچھی تھی؟
 - ۴۔ بڑے بھائی نے چھوٹے کو خود ہی کیوں علیحدہ کر دیا تھا؟
 - ۵۔ کیا آپ کے سامنے کوئی ایسا واقعہ گزرا ہے۔ اگر ہاں تو اُس کو اپنی جماعت میں زبانی سنائیں۔
 - ۶۔ الفاظ بامعنی جملوں میں استعمال کریں:
- ارد گرد۔ لین دین۔ گزر بسر۔ کان بھرنا۔ کانوں تک پہنچنا۔ جگ ہنسائی۔ شرمندہ احسان۔ دھچکا لگنا۔
- ۷۔ ”اتفاق میں بڑی برکت ہے“ اس عنوان کے تحت کوئی اور کہانی لکھ کر اُستاد کو دکھائیں۔

ایک خط

وحدت کالونی لاہور۔

۲۱ مارچ ۲۰۰۷ء

پیارے بھائی خرم عباس!

السلام علیکم ورحمۃ اللہ!

کہیے گھر میں ہر طرح سے خیریت ہے۔ چھٹیاں خوب گزر رہی ہیں۔ آؤ اور اُمی اچھے ہیں نا۔ خرم بھائی! کل میں خالہ جان، فتنہ آپا اور سرروش بھائی کے ساتھ ”چلڈرن کمپلیکس“ گیا تھا۔ آپ کو یہ جان کر خوشی ہوگی کہ لاہور شہر میں یہ بچوں کی بہت بڑی جدید طرز کی لائبریری ہے۔ یہ شاہراہ ایوان تجارت پر واقع بہت ہی خوب صورت عمارت ہے۔ اس میں بچوں کی تفریح کے لیے عجیب اور دلچسپ سامان ہیں۔ کتابیں ہیں، کمپیوٹر ہیں، آڈیو ویڈیو کیسٹیں ہیں۔ ارے آپ آڈیو ویڈیو کے الفاظ پر چونکیں نہیں، میں بتاتا ہوں۔ آڈیو میں آواز سنائی دیتی ہے۔ آپ کسی ٹیپ ریکارڈر پر اپنی پسند کی کیسٹ لگا کر اپنی پسند کا پروگرام سنیں۔ تاریخ، جغرافیہ، اسلامیات، اردو، غرض کہ کسی بھی مضمون کے بارے میں، سوال جواب کی صورت میں یا کہانی کے انداز میں معلومات سن سکتے ہیں۔

ویڈیو میں آواز کے ساتھ تصویر بھی چلتی ہے۔ پاکستان کی سیر، دنیا جہاں کی معلومات، مشاہیر کے کارنامے غرض کہ اتنی چیزیں ہیں کہ یہاں وقت گزرنے کا احساس ہی نہیں ہوتا۔ یہاں ایک خوب صورت پارک ہے جس میں بچوں کے لیے کئی جھولے موجود ہیں۔ بھائی آپ بھی کسی دن آئیں تاکہ ہم ایک بار ساتھ مل کر پھر مزے اڑائیں۔ بے شک کچھ دوستوں کو بھی لے آئیں۔ خالہ جان اور خالو جان بہت محبت کرنے والے اور مہمان نواز ہیں۔

گلے اتوار کو ہم شالامار باغ جائیں گے۔ امی جان اور آؤ جان سے سلام کہیے۔

آپ کا بھائی

محمد طلعت محمود

مشق

جواب لکھیے۔

۱۔ خط تین قسم کے ہوتے ہیں۔

(i) ذاتی (ii) سرکاری (iii) کاروباری

اس سبق کا خط کس قسم کا ہے؟

۲۔ ذاتی خط کے چھ حصے ہوتے ہیں۔

(i) خط لکھے جانے کا مقام اور تاریخ (ii) القاب (iii) نفس مضمون

(iv) اختتام (v) مکتوب نگار کا نام (vi) مکتوب الیہ کا پتا

کیا اس خط میں یہ چھ حصے پورے ہیں۔ اگر نہیں تو کون سا حصہ نہیں لکھا گیا۔

۳۔ درج ذیل الفاظ کو جملوں میں اس طرح استعمال کیجیے کہ ان کے معنی واضح ہو جائیں۔

جرات، عجیب و غریب، شاہراہ، مشاہیر، مہمان نواز۔

۴۔ (i) - اپنی کسی سیر سے متعلق خط لکھ کر چارٹ کی شکل میں جماعت کے کمرے میں لگائیے۔

(ii) - کسی تاریخی جگہ کی سیر کا واقعہ مختصراً ہم جماعتوں کو سنائیے۔

(iii) - خطوط کی اقسام اور ان کا مختصر تعارف اپنی کاپی میں لکھ کر استاد صاحب کو دکھائیے۔

(iv) - ذاتی خط کے حصوں کے بارے میں اپنے استاد صاحب سے تفصیل پوچھ کر کاپی میں درج کیجیے۔

(v) - سرکاری خطوط میں ”عرضیاں“ وغیرہ شامل ہوتی ہیں۔ آپ اپنے سکول کے پرنسپل کے نام چھٹی کی

درخواست لکھیے جس میں بڑے بھائی کی شادی کا ذکر ہو۔

لاچ بری بلا ہے

بہت عرصہ پہلے کی بات ہے کہ کسی شہر میں ایک لاچی شخص رہتا تھا۔ وہ ہمیشہ اسی سوچ میں رہتا کہ کسی طرح بہت سامان و دولت میرے ہاتھ آجائے اور میں شہر کا امیر ترین شخص بن جاؤں۔ اسے کسی شخص نے بتایا کہ فلاں شہر میں ایک بزرگ درویش رہتے ہیں۔ آپ ان کے پاس جائیں۔ وہ لاچی شخص اس بزرگ درویش کے پاس گیا۔ بزرگ نے اس کے آنے کا مقصد پوچھا تو لاچی شخص نے صاف صاف بتا دیا کہ میں شہر کا امیر ترین شخص بننا چاہتا ہوں، آپ میرے لیے دعا فرمائیں۔ بزرگ درویش نے اسے بہت سمجھایا کہ لاچ انسان کے لیے نقصان دہ ہے لیکن لاچی شخص نے بہت ضد کی۔ آخر کار درویش بزرگ نے اسے دعا دی اور کہا ”اچھا! کل صبح اٹھ کر تم جس چیز کو ہاتھ لگاؤ گے وہ سونے کی بن جائے گی۔“

لاچی شخص نے رات انتظار میں گزاری۔ صبح ہوئی تو اس نے سب سے پہلے گھر کے برتنوں کو ہاتھ لگایا۔ برتنوں کو ہاتھ لگنا تھا کہ ان کا رنگ بدلا اور وہ سونے کے ہو گئے۔ اس کی خوشی کی انتہا نہ رہی۔ اب اس نے اپنے کمرے، چار دیواری اور گھر کی ہر چھوٹی بڑی چیز کو ہاتھ لگایا۔ ہاتھ لگتے ہی ہر شے سونے کی ہو گئی۔ اس کے بیوی، بچے، اپنا گھر اور اس میں موجود ہر شے سونے کی دیکھ کر بہت خوش ہوئے۔

لاچی شخص کو اب بھی اطمینان نہ ہوا۔ وہ اپنے کھیتوں کی طرف نکل گیا۔ اس نے اپنی فصل کو ہاتھ لگایا، پھر کھیتوں میں موجود بڑی تعداد میں درختوں کو ہاتھ لگایا۔ ہاتھ لگتے ہی فصل اور درخت سونے کے ہو گئے۔ اب اسے اپنے کھیت اور درخت سنہرے سنہرے اور خوب صورت نظر آرہے تھے۔

اس کام میں وہ تھک کر چور ہو گیا اور آرام کی غرض سے کچھ دیر کے لیے درخت کے سائے میں لیٹ گیا۔ اسے شدید بھوک اور پیاس لگی اور سیدھا اپنے گھر آیا گھر آتے ہی اس نے اپنی بیوی سے کھانا اور پانی مانگا۔ اس کی بیوی کھانا اور پانی لے کر آئی۔ جب اس نے کھانے کے لیے روٹی کو ہاتھ لگایا تو وہ سونے کی ہو گئی، اسی طرح پانی پینے کے لیے گلاس اٹھایا تو گلاس اور اس میں موجود پانی سونے کا ہو گیا۔ اب وہ بہت پریشان ہوا۔ کچھ دیر بعد اس کا چھوٹا بیٹا بھاگا بھاگا اس کے پاس آیا۔ اس نے بیٹے کو پیار کرنے کے لیے گود میں اٹھایا تو اُس کا بیٹا بھی سونے میں بدل گیا، اب اس کی پریشانی اور بھی بڑھ گئی۔ اُس پر یہ عجیب خوف طاری ہو گیا کہ وہ جس چیز کو بھی چھوئے گا وہ سونا بن جائے گی۔ بھلا وہ سونا میرے کس کام آئے گا، رات بھر وہ اپنی سوچ پر پچھتا رہا۔

صبح ہوئی تو وہ اسی درویش کے پاس گیا، اسے سارا واقعہ سنایا اور کہا کہ میں نے کل صبح سے کچھ نہیں کھایا، سارا دن بھوکا پیاسا رہا ہوں۔ میں اپنے بیٹے کو بھی پیار نہیں کر سکا، مجھے یہ سونا نہیں چاہیے۔ آپ مجھے میری پہلی حالت پر لے آئیں۔

بزرگ درویش نے کہا: میں نے تمہیں منع کیا تھا نا! کہ لالچ اچھا نہیں ہوتا۔ اب درویش بزرگ نے لالچی شخص سے کہا کہ جن جن چیزوں کو ہاتھ لگا کر تم نے سونے کا بنایا تھا انہیں دوبارہ ہاتھ لگاؤ تاکہ وہ سب چیزیں اصلی حالت میں آجائیں۔

لالچی شخص نے گھر آ کر سب سے پہلے اپنے بیٹے کو ہاتھ لگایا، وہ اپنی اصلی حالت میں آ گیا۔ اسے اصلی حالت میں دیکھ کر وہ بہت خوش ہوا اور جی بھر کر پیار کیا۔ اس کے بعد اپنے گھر، چار دیواری اور دوسری چھوٹی بڑی چیزوں کو ہاتھ لگایا، وہ سب اپنی اصلی حالت میں آ گئیں۔ پھر وہ کھیتوں کی طرف نکل گیا، فصل کو ہاتھ لگایا اور وہاں موجود درختوں کو بھی بھاگ بھاگ کر ہاتھ لگایا، سب اپنی اصلی حالت میں واپس آ گئے۔ اب وہ تھک کر پُور ہو گیا اور درخت کے سائے میں کچھ دیر کے لیے لیٹ گیا۔ اس کے بعد سیدھا گھر آیا۔ وہ بھوک اور پیاس سے نڈھال ہو چکا تھا کیوں کہ وہ دو دن سے فاقے سے تھا۔ اس نے جی بھر کر کھانا کھایا، پانی پیا اور اللہ سے اپنے لالچ کی معافی مانگی۔

مشق

- ۱۔ ان سوالوں کے جواب دیجیے۔
 - (i) لالچی شخص کی کیا خواہش تھی؟
 - (ii) درویش نے لالچی شخص کے ضد کرنے پر اسے کیا دعا دی؟
 - (iii) لالچی شخص نے گھر کی کس کس چیز کو ہاتھ لگایا؟
 - (iv) لالچی شخص کھیتوں اور درختوں کو ہاتھ لگانے کے بعد گھر آیا تو کیا ہوا؟
 - (v) لالچی شخص دوبارہ درویش کے پاس گیا تو کیا کہا اور درویش نے کیا جواب دیا؟
- ۲۔ مندرجہ ذیل الفاظ کے معانی لغات میں تلاش کیجیے اور انھیں اپنے جملوں میں استعمال کیجیے۔

اطمینان، شدید، درویش، بڑھال، بزرگ
- ۳۔ اس سبق کو اپنے الفاظ میں بیان کیجیے۔
- ۴۔ کوئی اور کہانی لکھیے جس سے نتیجہ نکلتا ہو کہ ”لالچ بُری بلا ہے“
- ۵۔ درج ذیل لفظوں پر درست اعراب لگائیے تاکہ ان کا تلفظ واضح ہو جائے۔

بزرگ۔ صبح۔ انتظار۔ واقعہ۔ منع۔ شکر
- ۶۔ ان الفاظ کا املا لکھیے۔

لالچی۔ منع۔ شخص۔ واقعہ۔ انتظار۔ اطمینان

تصویری کہانی



دی گئی تصاویر کی مدد سے کہانی لکھیے۔

دُعا

لب پہ آتی ہے دُعا بن کے تمنا میری زندگی شمع کی صورت ہو خدایا میری
دور دنیا کا مرے دم سے اندھیرا ہو جائے ہر جگہ میرے چمکنے سے اُجالا ہو جائے
ہو مرے دم سے یونہی میرے وطن کی زینت جس طرح پھول سے ہوتی ہے چمن کی زینت
زندگی ہو مری پروانے کی صورت یارب علم کی شمع سے ہو مجھ کو محبت یارب
ہو مرا کام غریبوں کی حمایت کرنا درد مندوں سے ضعیفوں سے محبت کرنا

میرے اللہ ! برائی سے بچانا مجھ کو
نیک جو راہ ہو اس راہ پہ چلانا مجھ کو

(علامہ محمد اقبالؒ)

مشق

- ۱۔ اس شعر کو نثر میں تبدیل کریں۔
ہو مرا کام غریبوں کی حمایت کرنا
درد مندوں سے ضعیفوں سے محبت کرنا
- ۲۔ پہلے شعر میں شاعر نے کس خواہش کا اظہار کیا ہے؟
- ۳۔ آخری شعر میں شاعر نے کیا دُعا مانگی ہے؟
- ۴۔ آپ اللہ تعالیٰ سے کیا دُعا مانگتے ہیں؟

فرہنگ

۱۔ حمد

حمد: اللہ کی تعریف، وہ نظم جس میں اللہ کی تعریف ہو۔
جناب باری: اللہ تعالیٰ، اللہ کی جناب

خالق: بنانے والا

رازق: رزق دینے والا

بحر: سمندر۔ پانی

ماہ: چاند، مراد ہے آسمان

ماہی: مچھلی، مراد ہے بحر و بر

نہاں: چھپا ہوا

عمیاں: ظاہر، جگمگاتا

توصیف: خوبی بیاں کرنا

مُشتِ خاکی: مٹی کا بنا ہوا مراد ہے انسان

۲۔ عفو و درگزر

مرقع: لفظوں میں تصویر

برہم: ناراض

درخشندہ: چمکتا ہوا

ظلم ڈھانا: ظلم کرنا۔ زیادتی کرنا

چھین: سکون

ایذا: تکلیف

کچھاڑ دے: شکست دے۔ ہرا دے

صلہ رحمی: تعلق رکھنا۔ رشتہ قائم رکھنا

مُرَوّت: سخاوت۔ لحاظ

کینہ: حسد۔ دشمنی

مغفرت: بخش دینا

۳۔ نعت

پیغام حق: اللہ کا پیغام

گُر: طریقہ

غافل: سویا ہوا، جسے کچھ خیال نہ ہو۔

۴۔ وفا کا پیکر

الصادق: سچا۔ حضور کا لقب

الامین: امانت دار۔ حضور کا لقب

طاہرہ: پاک دامن۔ حضرت خدیجہ کا لقب

لقب: وہ نام جو کسی خوبی کی وجہ سے ہو۔

مروّجہ: جس کا رواج ہو۔ وقت کے مطابق

ملیکۃ العرب: حضرت خدیجہ کا لقب

مقاطعة: تعلق توڑ لینا۔ بایکاٹ

شعب: گھاٹی

اذیت: تکلیف۔ دُکھ

ترجیح: برتری۔ افضلیت دینا

خوشی بخت: خوش قسمت۔ اچھی قسمت والا

صالحہ: نیک۔ اچھی عادت والی

۵۔ اہل پنجاب

نیگ: شادی کے موقع پر دو لھا دھن کو دی جانے والی رقم

تواضع: خدمت

بھل صفائی: نہروں سے فالتوریت نکالنا۔

۶۔ ایک آرزو

پابندہ: ہمیشہ

غازہ: چہرے پر لگانے کا پاؤڈر، رنگ

عقدہ: مشکل بات۔ معما

ترکین: زیب و زینت، بناؤ سنگھار

۷۔ سید جمال الدین افغانیؒ

ملک بدر کرنا: ملک سے نکال دینا

مقبوضات: جن علاقوں پر قبضہ ہو،

مسکن: رہائش۔ رہنے کی جگہ

جستجو: جاننے کی کوشش

۸۔ ٹھنڈی ہوا

دھیمی دھیمی: ہلکی ہلکی، آہستہ آہستہ

خوش ادا: اچھی چال والی

لچکنا: جھکنا۔ بل کھانا

پھلواری: پھولوں کی کیاری

شگوفے: ادھ کھلے پھول

۹۔ قرارداد پاکستان

موجزن: جاری

کندہ: کھدا ہوا

۱۰۔ پھلوں کی وادی۔ کوئٹہ

معدنی دولت: زمین سے نکالی گئی دھاتیں، تیل وغیرہ

نقطہ انجماد: وہ درجہ حرارت جس پر کوئی چیز جم جائے

خوش ذائقہ: اچھے ذائقے والی

زیر مبادلہ: اشیاء کے بدلے رقم۔ دوسرے ملکوں سے

رقم کا آنا

کاریز: زیر زمین پانی کی نالیاں

۱۱۔ سردار عبدالتراب نشتر

شفقت: پیار۔ محبت

بدیشی: دوسرے ملکوں کی

مقدور بھر: اپنی طاقت کے مطابق

۱۲۔ عقل مند بوڑھا

مصاحب: ساتھی۔ خاص دوست

مشقت: محنت

چالاک: ہشیار

۱۳۔ حضرت امام جعفر صادقؒ

مورخین: تاریخ لکھنے والے

ہوا کرنا: پچھے سے ہوا دینا

بردباری: برداشت

۱۴۔ حضرت عثمان غنیؓ

دست برداری: حق چھوڑ دینا

ہجرت: اللہ کے دین کی خاطر ملک یا رہائش چھوڑ

کردوسری جگہ جانا۔

مسکن: رہائش

بلا امتیاز: بغیر کسی فرق کے

اہل ثروت: دولت والے

ایثار: اپنا حق بھی دوسرے کو دے دینا

قط: بہت کم ہو جانا

۱۵۔ زیارت

سیاح: ملک ملک پھر کر لوگوں کے رہن سہن کے

بارے جاننے والا۔

فتیاض: سخی

واکرنا: کھول دینا

۱۶۔ ایک مکڑا اور مکھی

کٹیا: جھونپڑی

کھنچ کے رہنا: بگڑنا۔ تعلق اچھے نہ ہونا

خوشامد: بے جا تعریف

پسیجنا: دل نرم ہونا

کھٹکا: ڈر

۱۷۔ حکایات

خلل: خرابی

ٹھکانہ: گھر، مقام، جگہ

۱۸۔ سچا خواب

پاک باز: صاف ستھرا۔ نیک

راست گو: سچا

سر بلندی: کامیابی

مضطرب: بے چین، بے قرار

منادی: اعلان

سرکایا: ہلایا

غضب ناک: غصے میں

حُب رسول: حضور سے محبت

۱۹۔ مکھی اور چھپر

خیر خواہ: اچھائی چاہنے والا

بے حس: جسے کچھ خیال نہ ہو

۲۰۔ کہنا بڑوں کا مانو

اُمرت: میٹھی باتیں۔ آبِ حیات۔ تریاق

اطاعت: حکم ماننا۔ حکم پر عمل کرنا

پالا جیتنا: اکھاڑا جیتنا

۲۱۔ جواں مردی

دل بھر آنا: بہت غم محسوس کرنا۔

خونخوار: خون پینے والا

بھرا ہونا: غصے میں ہونا۔ جوش میں آنا۔

تحسین و آفریں: شاباش

منڈیر: کنارہ

۲۲۔ قلم کی آپ بیتی

کاتب تقدیر: قسمت لکھنے والا

منازل: منزل کی جمع

ہاتھوں میں ہاتھ دینا: ساتھ دینا

۲۳۔ محمود غزنوی اور بڑھیا

رِشہ: ہلنا۔ کپکپی

بر اندام: جسم پر

عدل گستری: انصاف کا عمل

بیزن: بوڑھی

اثری: خراب حالت

ذی وقار: بڑی عزت والا

ڈری: ڈرا۔ تھوڑی دیر کے لیے

۲۴۔ سنہری باتیں

لقمہ: روزی۔ روٹی۔ نوالا

۲۵۔ ایک بہادر خاتون

محصورین: گھیرے میں آئے ہوئے

دریافت کرنا: ڈھونڈ لینا

آبائی شجاعت: خاندانی بہادری

چوب: لکڑی

مشعل راہ: راستے کی روشنی

۲۶۔ سچل سر مست

پاک و ہند: پاکستان اور بھارت

معرفت: روح کی ترقی۔ عرفان

رُوشناس: آشنا۔ جاننے والا

نکھرنا: پھلنا پھولنا۔ بڑھنا

مائل ہونا: آمادہ ہونا

شریعت: مذہبی۔ دینی طریقہ

۲۷۔ ہائے میرے بچے!

خیالی پلاؤ پکانا: ادھر ادھر کی سوچنا

۲۸۔ مزارِ قائم

فراست: عقل مندی۔ دانائی

فلذلائف نواز: وہ کھمبا جس سے بڑی طاقت والا

بلب روشنی دیتا ہے۔

۲۹۔ دو بھائی

کھلیاں بنا کھیت

راس: اناج کا ڈھیر

یک زبان: ایک ساتھ

۳۰۔ ایک خط

لابیریری: کتب خانہ

آڈیو ڈیو: آواز اور تصویر

مشاہیر: مشہور لوگ

مہمان نواز: مہمانوں کی خدمت کرنے والے

۳۱۔ لالچ بُری بلا ہے

تھک کر چور ہونا: بہت تھک جانا

نڈھال: تھکا ہوا

۳۲۔ تصویری کہانی

تصویری: تصویر والی

۳۳۔ دُعا

تمنا: خواہش

اُجالا: روشنی

زینت: سجاوٹ

قومی ترانہ

پاک سر زمین شاد باد کشورِ حسین شاد باد
 تُو نشانِ عزمِ عالی شان ارضِ پاکستان
 مرکزِ یقین شاد باد
 پاک سر زمین کا نظام قوتِ اخوتِ عوام
 قومِ ملکِ سلطنت پائندہ تابندہ باد
 شاد باد منزلِ مراد
 پرچمِ ستارہ و ہلال رہبرِ ترقی و کمال
 ترجمانِ ماضی شانِ حال جانِ استقبال
 سایہٴ خدائے ذوالجلال

پنجاب پبلیکیشنز بک بورڈ، وفاقی وزارتِ تعلیم، حکومتِ پاکستان کے منظور کردہ قومی نصاب کے مطابق معیاری اور سستی کتب تیار کر کے مہیا کرتا ہے۔ اگر ان کتب میں کوئی تصور وضاحت طلب ہو، متن اور املا وغیرہ میں کوئی غلطی ہو تو گزارش ہے کہ اپنی آراء آگاہ فرمائیں۔ ادارہ آپ کا ممنون ہوگا۔

جہانگیر عزیز
 چیئر مین پنجاب پبلیکیشنز بک بورڈ،
 ای۔ای۔II۔گورکھ پور۔



ڈائریکٹر انسائیت فون نمبر: ۹۲۳۰۶۸۵
 ڈائریکٹر پبلیکیشنز فون نمبر: ۹۲۳۰۶۸۳
 فیکس نمبر: ۹۲۳۰۶۷۹
 ای میل: chairmanptbb@yahoo.com



پنجاب ٹیکسٹ بک بورڈ، لاہور

